

بچوں کے لیے

مُحَصَّرِ نَصَابِ

حدیث



پروفیسر ڈاکٹر نور احمد شاہباز

تدوین

پراسکاررز اکیڈمی ہاؤس بکس نمبر 17887 گلشن اقبال، کراچی۔

## ترتیبِ کتاب

اس کتاب میں مندرجہ ذیل عنوانات پر بچوں کیلئے حدیثیں پیش کی گئی ہیں:-

- ❖ علم
- ❖ اخلاقیات و آداب
- ❖ عبادات
- ❖ حقوق
- ❖ خصائل
- ❖ رذائل

## انتساب

اپنے پیارے پیارے بچوں اور ان کی پیاری پیاری امی کے نام  
جو میرے علمی و تحقیقی کاموں میں معاونت تو کرتے ہیں، مغل نہیں ہوتے  
اور جنہیں اللہ رب العزت نے میرے لئے باعثِ رحمت و وجہِ تسکین بنایا ہے۔

بِسْمِ اللَّهِ الرَّحْمَنِ الرَّحِيمِ

الحمد لله رب العالمين والصلوة والسلام على سيد المرسلين اما بعد!

## ﴿ إِنَّمَا الْأَعْمَالُ بِالنِّيَّاتِ ﴾

ایک عرصہ سے میرا یہ ارادہ تھا کہ میں حدیث شریف کی کچھ خدمت کروں اور وہ حدیث رسول صلی اللہ تعالیٰ علیہ وسلم میرے ذہن میں طالب علمی کے زمانہ سے ہے کہ

مَنْ حَفِظَ عَلَى أُمَّتِي أَرْبَعِينَ حَدِيثًا مِنْ أَمْرِ دِينِهَا فَهُوَ مِنَ الْعُلَمَاءِ وَ كُنْتُ لَهُ شَفِيعًا يَوْمَ الْقِيَامَةِ  
یعنی جس کسی نے میری امت کیلئے ایسی چالیس حدیثیں محفوظ (منضبط و مدون) کر دیں جو اس کے دینی امور سے تعلق رکھتی ہوں  
تو ایسا شخص (آخرت میں) زمرہ علماء میں شمار ہو گا اور میں قیامت کے روز اس کی شفاعت کروں گا۔ (ابن ماجہ)

میں نے متعدد بار ”اربعین“ مرتب کرنے کا ارادہ کیا مگر جب مختلف اربعین دیکھیں تو معلوم ہوا کہ تقریباً ہر موضوع اور ہر فن کے اعتبار سے پہلے ہی علمائے کرام نے اربعین مرتب کر کے اسلام و اہل اسلام کی ضرورت پوری کرتے ہوئے خدمت حدیث کی سعادت پائی ہے۔ البتہ بچوں کے حوالے سے زیادہ مجموعے دستیاب نہیں۔ چنانچہ یہ طے کیا کہ بچوں کیلئے ”اربعین“ مرتب کر کے بخشش و مغفرت کا سامان کروں۔ اس کا ایک عام اور آسان طریقہ تو یہ تھا کہ میں بھی چالیس ایسی احادیث منتخب کر کے شائع کر ادوں جو بچوں سے متعلق ہوں۔ مگر میں نے ذرا مشکل راستہ اختیار کیا تاکہ بچوں کیلئے آسانی پیدا ہو اور سوال و جواب کی صورت میں اس طرح کا ایک رسالہ مرتب کرنے کا فیصلہ کیا جس طرح کے دور سالے ”مختصر نصاب سیرت و مختصر نصاب فقہ“ میں پہلے ہی مرتب کر چکا ہوں اور وہ باعث نفع خلایق ہو کر مقبول ہو رہے ہیں۔ (فالحمد لله علی ذلک)

اللہ رب العزت کا شکر بے حساب ہے کہ اس نے مجھے اس کام کی توفیق عطا فرمائی۔ اہل علم و فضل سے التماس ہے کہ وہ اس رسالہ میں کہیں کوئی سقم یا عیب پائیں تو تحریری طور پر راقم کی اصلاح فرمائیں۔

واضح ہو کہ میں نے زیرِ نظر احادیث کمپیوٹر کی مدد سے سی ڈی (CD) سے حاصل کی ہیں اور حدیثوں کے نمبر کمپیوٹر اترڈ ہیں۔  
حوالہ کیلئے دیکھئے ”موسوعة الحديث الشريف“ تیار کردہ ”شركة حرف لتقنية المعلومات القاهرة مصر (2.1 Version)“  
بچوں کی سہولت کے پیشِ نظر میں نے احادیث پیش کرنے کا یہ اسلوب زیادہ مناسب جانا کہ پہلے اُردو میں حدیث شریف کا مفہوم یا ترجمہ دے دیا جائے اور پھر حدیث کا عربی متن درج کیا جائے، چنانچہ آپ اسے اس طرح پائیں گے۔ مثلاً  
ہمارے پیارے نبی صلی اللہ تعالیٰ علیہ وسلم نے فرمایا، سلام میں پہل کرنے والا غرور و تکبر سے بچ جاتا ہے۔  
حدیث کے الفاظ یوں ہیں:- الْبَادِئُ بِالسَّلَامِ بَرِيٌّ مِنَ الْكِبْرِ۔

پروفیسر ڈاکٹر نور احمد شاہتاز

شیخ زاید اسلامک ریسرچ سینٹر

کراچی یونیورسٹی۔ کراچی

جنوری ۲۰۰۰ء



## اساتذہ کرام کی توجہ کیلئے

اساتذہ کرام سے التماس ہے کہ اس کتاب (رسالہ) کی تدریس سے پہلے وہ اسے ایک بار اول سے آخر تک پڑھ لیں۔

➤ ہر روز بچوں کو صرف ایک حدیث (سوال و جواب کے انداز میں) یاد کرائیں جہاں کہیں ضمنی سوالات سے مزید وضاحت ہو سکتی ہو، مزید ضمنی سوالات کر کے بچوں کو ہر حدیث کا مفہوم اس طرح ذہن نشین کرا دیں کہ انہیں رٹا نہ لگانا پڑے۔

➤ جو حدیث آپ کو آج پڑھانی ہے اسے آپ خود پہلے سے پڑھ کر آئیں اور اس کی تشریح بھی ذہن میں متعین کر لیں تاکہ کلاس میں آپ کو حدیث کی فوری تشریح میں کوئی دقت نہ ہو۔

➤ جب چند حدیثیں بچوں کو یاد ہو جائیں تو ان کا ایک ٹیسٹ (زبانی) لیں۔

➤ پوری حدیثیں یاد ہو جانے پر بچوں کے مابین مقابلہ کرائیں۔ جسے سب سے زیادہ حدیثیں یاد ہوں اسے اور اس کے بعد کے دو بچوں کو انعام دیں۔ اس طرح چند روپے خرچ کر کے آپ بھی خدمت حدیث اور فروغ حب رسول صلی اللہ تعالیٰ علیہ وسلم کا شرف پائیں گے۔

➤ اس بات کا تعین آپ خود کریں کہ یہ حدیثیں کس جماعت کے بچوں کو یاد کرائی جانی چاہئیں۔ ہمارا خیال یہ ہے کہ چوتھی سے آٹھویں جماعت تک کسی درجہ میں انہیں ضرور مقرر کیا جانا چاہئے۔

➤ اگر ممکن ہو تو تھوڑی سی محنت کر کے بچوں کو عربی عبارت بھی یاد کرا دی جائے اس سے یہ فائدہ ہو گا کہ بچے جہاں کہیں حدیث بیان کریں گے اصل الفاظ کے ساتھ کریں گے اور بچوں کی زبان سے کلام خداوندی یا کلام رسول صلی اللہ تعالیٰ علیہ وسلم جاری ہو تو اس سے بہتر خوشی کی بات اور کیا ہو سکتی ہے۔ کم از کم چھوٹی حدیثیں تو عربی الفاظ کے ساتھ ہی یاد کرائی جائیں۔

## علم کے بارے میں احادیث

**سوال:-** علم حاصل کرنے کے بارے میں ہمارے پیارے نبی صلی اللہ تعالیٰ علیہ وسلم نے کیا فرمایا ہے؟

**جواب:-** علم کے بارے میں ہمارے پیارے نبی صلی اللہ تعالیٰ علیہ وسلم نے فرمایا:-

”جو شخص علم طلب کرنے کے راستے میں نکلتا ہے تو وہ جب تک واپس نہ لوٹے اللہ ہی کے راستے میں ہے۔“

حدیث کے الفاظ اس طرح ہیں:-

عَنْ أَنَسِ بْنِ مَالِكٍ رَضِيَ اللَّهُ تَعَالَى عَنْهُ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ

مَنْ خَرَجَ فِي طَلَبِ الْعِلْمِ فَهُوَ فِي سَبِيلِ اللَّهِ حَتَّى يَرْجِعَ (سنن الترمذی، حدیث ۲۵۷۱)

**تشریح:-** طالب علم جب تک علم حاصل کرنے میں لگا رہتا ہے تب تک وہ اللہ کے راستے میں ہوتا ہے یعنی اس کی مثال ایک ایسے مسافر کی ہے جو اللہ کی تلاش میں نکلا ہو۔ چونکہ علم اللہ تک پہنچنے کا ایک ذریعہ ہے اس لئے یہ کہا گیا کہ علم کی تلاش اور طلب میں نکلنے والا اللہ کے راستے میں ہے۔

**سوال:-** علم حاصل کرنے والے کے بارے میں ہمارے پیارے نبی صلی اللہ تعالیٰ علیہ وسلم نے کیا فرمایا ہے؟

**جواب:-** علم حاصل کرنے والے (طالب علم) کے بارے میں ہمارے پیارے نبی صلی اللہ تعالیٰ علیہ وسلم نے فرمایا:-

”اللہ اور اس کے رسول (صلی اللہ تعالیٰ علیہ وسلم) کے بعد سب سے بڑا سخی وہ ہے جس نے علم کو سیکھا اور اس کو پھیلایا۔“

حدیث کے الفاظ اس طرح ہیں:-

أَلَا أُخْبِرُكُمْ عَنِ الْآجُودِ؟ اللَّهُ الْآجُودُ الْآجُودُ - وَأَنَا آجُودٌ وَلِدِ آدَمَ وَ آجُودُهُمْ

مِنْ بَعْدِي رَجُلٌ عَلِمَ عِلْمًا فَتَشَرَ عِلْمُهُ (کنز العمال ۲۸۷۷۱ (۴))

**تشریح:-** عام طور پر یہ خیال کیا جاتا ہے کہ سخی وہی ہے جو بہت سامان لوگوں میں لٹا دے یا ضرورت مندوں کی مالی ضروریات پوری کر دے۔ مگر اس حدیث سے یہ معلوم ہوا کہ سخاوت صرف مال ہی سے نہیں علم سے بھی کی جاسکتی ہے۔ اور علم کا سخی بڑا سخی ہے جس نے خود علم سیکھا اور پھر دوسروں کو سکھانے کیلئے اپنا وقت اور اپنی محنت اور طاقت خرچ کی۔



**سوال:-** کیا علم حاصل کرنا ہر شخص کیلئے ضروری ہے؟

**جواب:-** جی ہاں! علم حاصل کرنا ہر شخص کیلئے ضروری ہے اور ہمارے پیارے نبی صلی اللہ تعالیٰ علیہ وسلم نے فرمایا:-  
”ہر مسلمان (مرد و عورت) پر علم حاصل کرنا فرض ہے۔“

حدیث کے الفاظ اس طرح ہیں:-

**طَلَبُ الْعِلْمِ فَرِيضَةٌ عَلَى كُلِّ مُسْلِمٍ** (مجمع الزوائد، ج ۱ ص ۱۲۰۔ ابن ماجہ حدیث ۲۲۰)

**تشریح:-** علم حاصل کرنا ہر مسلمان پر فرض ہے مگر سوال یہ ہے کہ کتنا علم حاصل کرنا فرض ہے۔ اس سلسلہ میں علمائے کرام (محدثین) نے لکھا ہے کہ اتنا علم حاصل کرنا فرض ہے جس سے دین کے احکامات، فرائض و واجبات اور حلال و حرام وغیرہ کا پتا چل سکے۔

**سوال:-** عالموں کے بارے میں ہمارے پیارے نبی صلی اللہ تعالیٰ علیہ وسلم نے کیا فرمایا ہے؟

**جواب:-** عالموں کے بارے میں ہمارے پیارے نبی صلی اللہ تعالیٰ علیہ وسلم نے فرمایا:-

”علماء کی عزت کرو کیونکہ وہ انبیاء کے وارث ہیں۔“

حدیث کے الفاظ اس طرح ہیں:-

**قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ أَكْرَمُوا الْعُلَمَاءَ فَإِنَّهُمْ وَرَثَةُ الْأَنْبِيَاءِ**

**تشریح:-** عالموں کو انبیاء کا وارث کہنے کا مطلب یہ ہے کہ اللہ تعالیٰ نے جو علم اپنے نبیوں کو عطا کیا اسے عالم سمجھتے اور لوگوں کو سکھاتے ہیں اس طرح عالم بھی لوگوں کو اچھی باتیں سکھانے کا کام کر کے نبیوں کے علم کے وارث کہلاتے ہیں۔

ایک اور حدیث میں ہے کہ جناب رسول اللہ صلی اللہ تعالیٰ علیہ وسلم نے فرمایا:-

”علماء سے محبت رکھو ان سے بغض نہ رکھو۔“ (مجمع الزوائد، ج ۱ ص ۱۲۲)

ایک اور حدیث میں ہے:-

”علماء کی پیروی کرو کہ وہ دنیا و آخرت کے چراغ ہیں۔“

اس حدیث کے اصل الفاظ اس طرح ہیں:-

**عَنْ أَنَسٍ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ إِنِّي بَعَثْتُ الْعُلَمَاءَ**

**فَإِنَّهُمْ سَرَبُ الدُّنْيَا وَمَصَابِيئُ الْآخِرَةِ** (کنز العمال، ج ۱ ص ۱۳۵)

# ﴿ اخلاق و آداب ﴾

## اخلاق کے بارے میں احادیث

**سوال:-** ہمارے پیارے نبی صلی اللہ تعالیٰ علیہ وسلم نے اخلاق کے بارے میں کیا تعلیم دی ہے؟

**جواب:-** ”لوگوں کیلئے اپنے اخلاق کو بہتر بناؤ“۔ یعنی اللہ کے بندوں کے ساتھ اچھے اخلاق سے پیش آؤ۔

حدیث کے اصل الفاظ یوں ہیں:-

**أَحْسِنْ خُلُقَكَ لِلنَّاسِ** (موطائنام مالک، باب ماجاء فی حسن الخلق)

**تشریح:-** یہ حدیث حضرت معاذ رضی اللہ تعالیٰ عنہ نے بیان کی ہے۔ ان کا کہنا ہے کہ جب رسول اللہ صلی اللہ تعالیٰ علیہ وسلم نے ان کو

یمن کا حاکم بنا کر رخصت کیا تو دیگر باتوں کے آخر میں یہ بات نصیحت کے طور پر فرمائی کہ ”اے معاذ! اپنے اخلاق کو بہتر بناؤ“۔

اس میں ہر مسلمان کیلئے یہ تعلیم ہے کہ وہ اپنے اخلاق اچھے بنائے، یعنی لوگوں کے ساتھ خوش اخلاقی سے پیش آئے۔

مکمل حدیث یوں ہے:-

**عَنْ مَالِكٍ أَنَّ مُعَاذَ بْنَ جَبَلٍ قَالَ أَخْبَرُ مَا أَوْصَانِي بِهِ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ حِينَ وَضَعْتُ**

**رِجْلِي فِي الْغَزْوِ أَنْ قَالَ أَحْسِنْ خُلُقَكَ لِلنَّاسِ يَا مُعَاذُ بْنُ جَبَلٍ**

(ترجمہ) معاذ بن جبل رضی اللہ تعالیٰ عنہ کہتے ہیں جب میں نے اپنا پاؤں رکاب میں رکھا اور میں روانہ ہونے لگا تو پیارے نبی

صلی اللہ تعالیٰ علیہ وسلم نے مجھے ہدایت (وصیت) کرتے ہوئے فرمایا، اے معاذ! لوگوں کے ساتھ اپنا اخلاق اچھا رکھنا۔

ایک اور حدیث میں ہے کہ جناب رسول اللہ صلی اللہ تعالیٰ علیہ وسلم نے فرمایا:-

**إِنَّ مِنْ أَحَبِّكُمْ إِلَيَّ أَحْسَنُكُمْ أَخْلَاقاً** (صحیح بخاری، ج ۶ ص ۳۳، کتاب المناقب)

یعنی تم میں سے مجھے سب سے اچھا وہ لگتا ہے جس کے اخلاق بہت اچھے ہوں۔



ایک اور حدیث میں ہے کہ جناب رسول اللہ صلی اللہ تعالیٰ علیہ وسلم نے فرمایا:-

”ایک مومن بندہ اپنے اچھے اخلاق کی وجہ سے ان لوگوں کا درجہ حاصل کر لیتا ہے جو رات بھر نفلی نمازیں پڑھنے والے اور ہمیشہ دن کو روزہ رکھنے والے ہوں۔“

حدیث کے الفاظ یوں ہیں:-

عَنْ عَائِشَةَ رَضِيَ اللَّهُ تَعَالَى عَنْهَا قَالَتْ سَمِعْتُ رَسُولَ اللَّهِ صَلَّى اللَّهُ تَعَالَى عَلَيْهِ وَسَلَّمَ:

إِنَّ الْمُؤْمِنَ لَيُذْرِكُ بِحُسْنِ خُلُقِهِ دَرَجَةَ الصَّائِمِ الْقَائِمِ (سنن ابی داؤد: حدیث ۴۱۶۵)

**تشریح:-** یعنی خوش اخلاقی ایسی عمدہ چیز اور ایسی اچھی خوبی ہے کہ اس کی بدولت اللہ تعالیٰ خوش اخلاق بندوں کو وہ درجہ عطا کرتا ہے جو رات رات بھر جاگ کر نفلی نماز پڑھنے والوں اور ہمیشہ دن بھر روزہ رکھنے والوں کو مشکل سے ملتا ہے۔ اس سے اندازہ لگایا جاسکتا ہے کہ خوش اخلاقی کتنی قیمتی دولت اور اعلیٰ درجہ کی نعمت ہے۔

عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ أَكْمَلُ الْمُؤْمِنِينَ إِيمَانًا

أَحْسَنُهُمْ خُلُقًا وَخَيْرُكُمْ خَيْرُكُمْ لِنِسَائِهِمْ خُلُقًا (ترمذی: حدیث ۱۰۸۲۔ الدارمی: حدیث ۲۶۷۲)

”مومنوں میں سب سے کامل ایمان والا شخص وہ ہے جو ان سب میں سے اچھے اخلاق کا مالک اور اپنے گھر والوں کے ساتھ نرم ہو۔“  
جبکہ ایک اور حدیث میں ہے کہ ہمارے پیارے نبی صلی اللہ تعالیٰ علیہ وسلم نے فرمایا:-  
”تمہارا اپنے بھائی کیلئے مسکرا دینا بھی صدقہ ہے۔“

اس حدیث کے الفاظ یوں ہیں:-

عَنْ أَبِي ذَرٍّ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ تَبَسُّمُكَ فِي وَجْهِ أَخِيكَ لَكَ صَدَقَةٌ

(ترمذی: حدیث ۱۸۷۹)

**نوٹ:-** اوپر کی آخری دو حدیثوں میں خوش اخلاقی کے سلسلہ میں یہ بات واضح کر دی گئی ہے کہ ہم صرف دوسروں کے ساتھ ہی خوش اخلاقی سے پیش نہ آئیں بلکہ اپنے گھر والوں کے ساتھ بھی نرمی اور خوش اخلاقی سے بات کریں اور خوش اخلاقی میں کسی سے مسکرا کر بات کر لینے کو صدقہ کہنے کا مطلب یہ ہے کہ جس طرح مالی صدقہ و خیرات سے ثواب ملتا ہے اس طرح خوش اخلاقی پر بھی ثواب ملتا ہے۔

## سلام کے بارے میں احادیث

**سوال:-** سلام کے بارے میں نبی کریم صلی اللہ تعالیٰ علیہ وسلم نے ہمیں کیا تعلیم دی ہے؟

**جواب:-** سلام کے بارے میں حضرت انس رضی اللہ تعالیٰ عنہ سے ہمارے پیارے نبی صلی اللہ تعالیٰ علیہ وسلم نے فرمایا:-

”اے بیٹے! جب کبھی تم اپنے گھر والوں کے پاس (کہیں سے) آؤ تو انہیں سلام کرو۔

یہ تمہارے لئے اور گھر والوں کیلئے باعثِ برکت ہوگا۔“

حدیث کے الفاظ اس طرح ہیں:-

عَنْ أَنَسٍ رَضِيَ اللَّهُ تَعَالَى عَنْهُ أَنَّ رَسُولَ اللَّهِ صَلَّى اللَّهُ تَعَالَى عَلَيْهِ وَسَلَّمَ قَالَ يَا بُنَيَّ إِذَا دَخَلْتَ عَلَى أَهْلِكَ فَسَلِّمْ بِرَكْعَةٍ عَلَيْكَ وَعَلَى أَهْلِ بَيْتِكَ (ترمذی: حدیث ۲۶۲۲)

ایک اور حدیث میں ہمارے پیارے نبی صلی اللہ تعالیٰ علیہ وسلم کا حکم سلام کے بارے میں یوں ملتا ہے۔

آپ صلی اللہ تعالیٰ علیہ وسلم نے فرمایا:-

”کہ تم جسے جانتے ہو اسے اور جسے نہیں جانتے اسے بھی سلام کرو۔“

حدیث کے الفاظ یوں ہیں:-

تُقَرِّئُ السَّلَامَ عَلَى مَنْ عَرَفْتَ وَمَنْ لَمْ تَعْرِفْ (مشکوٰۃ، بخاری: حدیث ۲۷۷۷۔ مسلم حدیث ۵۶)

ایک اور حدیث میں سلام کے بارے میں یوں بتایا گیا ہے کہ ہمارے پیارے نبی صلی اللہ تعالیٰ علیہ وسلم نے فرمایا:-

السَّلَامُ قَبْلَ الْكَلَامِ (مشکوٰۃ، ترمذی: حدیث ۲۶۲۳)

”یعنی کوئی بھی بات کرنے سے پہلے سلام کرو۔“



**سوال:-** سلام میں پہل کسے کرنی چاہئے بڑے کو یا چھوٹے کو؟

**جواب:-** ہمارے پیارے نبی صلی اللہ تعالیٰ علیہ وسلم نے فرمایا:-

”سلام میں پہل کرنے والا غرور و تکبر سے بچ جاتا ہے۔“

حدیث کے الفاظ یوں ہیں:-

**الْبَادِيُّ بِالسَّلَامِ بَرِيٌّ مِنَ الْكِبَرِ** (البیہقی، مشکوٰۃ)

یعنی سلام کی ابتداء چھوٹا کرے یا بڑا جو بھی پہلے سلام کرے گا وہ غرور و تکبر سے محفوظ رہے گا۔ اس سے یہ بھی معلوم ہوتا ہے کہ سلام نہ کرنا یا سلام میں پہل نہ کرنا غرور اور تکبر کی علامت ہے۔

ایک اور حدیث میں ہے کہ ہمارے پیارے نبی صلی اللہ تعالیٰ علیہ وسلم نے فرمایا:-

”چھوٹا بڑے کو، چلتا ہوا شخص بیٹھے کو، کم لوگ زیادہ لوگوں کو سلام کریں۔“

حدیث کے الفاظ یوں ہیں:-

**يُسَلِّمُ الصَّغِيرُ عَلَى الْكَبِيرِ وَالْعَاثِرُ عَلَى الْقَاعِدِ وَالْقَلِيلُ عَلَى الْكَثِيرِ** (بخاری: حدیث ۵۷۶۳)

**تشریح:-** اس حدیث سے معلوم ہوا کہ چھوٹوں کو چاہئے کہ وہ بڑوں کو سلام کرنے میں پہل کریں لیکن اس کا یہ مطلب نہیں کہ بڑا چھوٹے کو سلام نہ کرے یا سلام کرنے میں پہل نہ کرے، حق تو یہی ہے کہ چھوٹا ہی سلام کرنے میں پہل کرے۔ لیکن اگر بڑا بھی پہل کر دے تو بھی حرج نہیں۔ ہمارے پیارے نبی صلی اللہ تعالیٰ علیہ وسلم جو تمام مسلمانوں سے مرتبہ میں بڑے ہیں وہ بچوں کو بھی سلام کر لیا کرتے تھے۔ چنانچہ ایک حدیث میں ہے کہ

”نبی کریم صلی اللہ تعالیٰ علیہ وسلم بچوں کے پاس سے گزرے اور بچوں کو سلام کیا۔“

حدیث کے الفاظ یوں ہیں:-

**إِنَّ رَسُولَ اللَّهِ صَلَّى اللَّهُ تَعَالَى عَلَيْهِ وَسَلَّمَ مَرَّ عَلَى غِلْعَانٍ فَسَلَّمَ عَلَيْهِمْ** (بخاری: حدیث ۵۷۷۸۔ مسلم: حدیث ۴۰۳۱)

”یعنی اللہ کے رسول صلی اللہ تعالیٰ علیہ وسلم بچوں کے پاس سے گزرے اور انہیں سلام کیا۔“

اس سے معلوم ہوا کہ ہمارے پیارے نبی صلی اللہ تعالیٰ علیہ وسلم بچوں پر بڑے مہربان تھے اور خود انہیں سلام کرنے میں بھی پہل کر لیا کرتے تھے۔

**سوال:-** کیا مرد عورتوں کو اور عورتیں مردوں کو سلام کر سکتی ہیں؟

**جواب:-** اس سلسلہ میں ہمارے پیارے نبی صلی اللہ تعالیٰ علیہ وسلم کی ایک حدیث اس طرح ہے کہ  
”پیارے نبی صلی اللہ تعالیٰ علیہ وسلم عورتوں کے پاس سے گزرے اور انہیں سلام کیا۔“  
حدیث کے الفاظ یوں ہیں:-

إِنَّ النَّبِيَّ صَلَّى اللَّهُ تَعَالَى عَلَيْهِ وَسَلَّمَ مَرَّ عَلَى نِسْوَةٍ فَسَلَّمَ عَلَيْهِنَّ (مسند احمد بن حنبل، حدیث فی مسند الکوفیین، مشکوٰۃ)

ایک اور حدیث میں ہے کہ ہمارے پیارے نبی صلی اللہ تعالیٰ علیہ وسلم ایک روز مسجد میں تشریف لائے تو کچھ عورتیں مسجد میں ایک طرف بیٹھی ہوئی تھیں۔ نبی کریم صلی اللہ تعالیٰ علیہ وسلم نے انہیں ہاتھ کے اشارے سے سلام کیا۔  
حدیث کے الفاظ یوں ہیں:-

إِنَّ رَسُولَ اللَّهِ صَلَّى اللَّهُ تَعَالَى عَلَيْهِ وَسَلَّمَ مَرَّ فِي الْمَسْجِدِ يَوْمًا وَعُصْبَةٌ مِنَ النِّسَاءِ

قُعُودٌ فَالَوَّى بِيَدِهِمُ بِالسَّلَامِ (ابوداؤد: حدیث ۴۵۲۸۔ ترمذی: حدیث ۲۶۲۱)

**تشریح:-** اس حدیث سے یہ معلوم ہوا کہ نبی کریم صلی اللہ تعالیٰ علیہ وسلم بوقت ضرورت ہاتھ کے اشارہ سے بھی سلام کر لیتے تھے، البتہ کرتے وقت آپ زبان سے (آہستہ سے) بھی سلام کرتے تھے۔

**سوال:-** کیا غیر مسلموں (Non Muslims) کو سلام کا جواب دیا جائے؟

**جواب:-** ہمارے پیارے نبی صلی اللہ تعالیٰ علیہ وسلم نے فرمایا:-

”اگر کوئی غیر مسلم تمہیں سلام کرنے میں پہل کر لے تو اسے صرف و علیکم کہہ کر جواب دو۔“

حدیث کے الفاظ یوں ہیں:-

إِذَا سَلَّمَ عَلَيْكُمْ أَهْلُ الْكِتَابِ فَقُولُوا وَعَلَيْكُمْ (بخاری: حدیث ۵۷۸۸۔ مسلم: حدیث ۴۰۲۳)

**تشریح:-** غیر مسلموں کو سلام میں پہل نہ کی جائے اور اگر وہ سلام کریں تو اس کا جواب صرف و علیکم کہہ کر دیا جائے، کیونکہ سلام سلامتی کی دعا ہے اور سلامتی کی دعا مسلمان مسلمان کیلئے کرتا ہے، غیر مسلم کیلئے نہیں۔



**سوال :-** سلام کرنے پر کوئی اجر یا ثواب بھی ملتا ہے؟

**جواب :-** جی ہاں! ثواب ملتا ہے۔ حضرت عمران بن حصین رضی اللہ تعالیٰ عنہ صحابی کہتے ہیں کہ ایک شخص نبی کریم صلی اللہ تعالیٰ علیہ وسلم کی خدمت میں حاضر ہوا اور اس نے آتے ہی سلام کہا، السلام علیکم اور بیٹھ گیا۔ ہمارے پیارے نبی صلی اللہ تعالیٰ علیہ وسلم نے وعلیکم السلام کہہ کر جواب دیا اور فرمایا دس۔ پھر ایک اور شخص آیا اور اس نے آکر کہا السلام علیکم ورحمۃ اللہ۔ حضور صلی اللہ تعالیٰ علیہ وسلم نے اسے بھی جواب (وعلیکم السلام) دیا اور وہ بھی بیٹھ گیا تو حضور صلی اللہ تعالیٰ علیہ وسلم نے فرمایا بیس۔ پھر ایک اور شخص آیا اور اس نے آکر کہا السلام علیکم ورحمۃ اللہ وبرکاتہ۔ حضور صلی اللہ تعالیٰ علیہ وسلم نے اسے بھی جواب دیا وہ بیٹھ گیا تو حضور صلی اللہ تعالیٰ علیہ وسلم نے فرمایا تیس۔

حدیث کے الفاظ یوں ہیں :-

عَنْ عِمْرَانَ بْنِ حُصَيْنٍ أَنَّ رَجُلًا جَاءَ إِلَى النَّبِيِّ صَلَّى اللَّهُ تَعَالَى عَلَيْهِ وَسَلَّمَ فَقَالَ السَّلَامُ عَلَيْكُمْ فَرَدَّ عَلَيْهِ ثُمَّ جَلَسَ فَقَالَ النَّبِيُّ صَلَّى اللَّهُ تَعَالَى عَلَيْهِ وَسَلَّمَ عَشْرًا ثُمَّ جَاءَ آخَرُ فَقَالَ السَّلَامُ عَلَيْكُمْ وَرَحْمَةُ اللَّهِ فَرَدَّ عَلَيْهِ فَجَلَسَ فَقَالَ عَشْرُونَ ثُمَّ جَاءَ آخَرُ فَقَالَ السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ فَرَدَّ عَلَيْهِ فَجَلَسَ فَقَالَ ثَلَاثُونَ (ترمذی: حدیث ۲۶۱۳)

**تشریح :-** اس حدیث سے معلوم ہوا کہ السلام علیکم کہنے پر دس نیکیاں ملتی ہیں، السلام علیکم ورحمۃ اللہ کہنے پر بیس نیکیاں اور السلام علیکم ورحمۃ اللہ وبرکاتہ کہنے پر تیس نیکیاں ملتی ہیں۔

**سوال:-** کیا سلام کا جواب دینا ضروری ہے اگر کوئی سلام کا جواب نہ دے تو؟

**جواب:-** سلام کا جواب دینا واجب ہے اگر کوئی جواب نہ دے تو اسے گناہ ملے گا کیونکہ قرآن کریم میں سلام کے بارے میں اللہ تعالیٰ کا حکم یہ ہے کہ

**وَإِذَا حُيِّيتُمْ بِتَحِيَّةٍ فَحَيُّوا بِأَحْسَنَ مِنْهَا أَوْ رُدُّوهَا (سورة النساء: ۸۵)**

یعنی جب تمہیں سلام کیا جائے (کسی لفظ سے) تو تم اس سے بہتر (الفاظ سے) جواب دو یا (کم از کم وہی الفاظ) لوٹا دو۔

اس آیت سے یہ ثابت ہوتا ہے کہ چونکہ سلام کا جواب دینے کا حکم اللہ نے دیا ہے اس لئے جواب نہ دینے والا اللہ کے حکم کی خلاف ورزی کر کے گناہ گار ٹھہرے گا۔

**سوال:-** اگر کسی جگہ بہت سے لوگ بیٹھے ہوں اور کوئی نیا آنے والا سلام کرے تو کیا سب پر سلام کا جواب دینا واجب ہے؟

**جواب:-** اس سلسلہ میں ہمارے پیارے نبی صلی اللہ تعالیٰ علیہ وسلم نے فرمایا:-

”جب ایک جماعت کا گزر ہو، تو ان میں سے ایک شخص کا سلام کرنا کافی ہے

اور بیٹھے ہوئے لوگوں میں سے ایک شخص کا جواب دینا کافی ہے۔“

حدیث کے الفاظ یوں ہیں:-

**عَنْ عَلِيٍّ بْنِ أَبِي طَالِبٍ مَرْفُوعاً قَالَ يُجْزِئُ عَنِ الْجَمَاعَةِ إِذَا مَرُّوا أَنْ يُسَلِّمَ**

**أَحَدُهُمْ وَيُجْزِئُ عَنِ الْجُلُوسِ أَنْ يَرُدَّ أَحَدُهُمْ (المبہوتی فی شعب الایمان)**



## ہاتھ ملانا

**سوال:-** سلام کے ساتھ ساتھ ہاتھ ملانے (مصافحہ کرنے) کا رواج عام ہے اس کے بارے میں کوئی حدیث ہے؟

**جواب:-** جی ہاں! سلام کے ساتھ ساتھ ہاتھ ملانا یا مصافحہ کرنا سنت ہے اور اس کے بارے میں اللہ کے رسول صلی اللہ تعالیٰ علیہ وسلم کا ارشاد ہے کہ

”جب دو مسلمان مل کر مصافحہ کرتے ہیں۔ اللہ تعالیٰ کی حمد کرتے ہیں اور استغفار کرتے ہیں تو اللہ تعالیٰ ان کی مغفرت کر دیتا ہے۔“  
حدیث کے الفاظ یوں ہیں:-

**اَذَا التَّقَى الْمُسْلِمَانِ فَتَصَافَحَا وَحَمِدَ اللَّهُ وَاسْتَغْفِرَا غُفِرَ لَهُمَا** (سنن ابوداؤد: حدیث ۴۵۳۵۔ سنن ترمذی ۲۶۵۱)  
**تشریح:-** اس حدیث شریف سے معلوم ہوا کہ مصافحہ کرنا سنت ہے اور جب مصافحہ کیا جائے تو ساتھ ساتھ اللہ کی تعریف اور استغفار بھی کیا جائے ایسا کرنے سے گناہ معاف ہوتے ہیں۔ ایک اور حدیث میں ہے کہ مصافحہ کرنا مکمل سلام ہے۔  
اس حدیث کے الفاظ یوں ہیں:-

**عَنْ أَبِي أُمَامَةَ أَنَّ رَسُولَ اللَّهِ صَلَّى اللَّهُ تَعَالَى عَلَيْهِ وَسَلَّمَ قَالَ تَعَامَ تَحِيَّاتِكُمْ بَيْنَكُمْ الْمُصَافَحَةُ**  
یعنی سلام کرنے اور ہاتھ ملانے سے سلام مکمل ہوتا ہے۔

(یہ حدیث مسلم و ترمذی میں ہے۔)

## آدابِ مجلس

**سوال:-** کچھ لوگ اکٹھے بیٹھے ہوں وہاں بیٹھنے کا کیا طریقہ ہے؟

**جواب:-** حضرت حذیفہ صحابی رسول کہتے ہیں کہ جو شخص کسی مجلس (حلقہ) کے بیچ میں آکر بیٹھے وہ اللہ کے رسول صلی اللہ تعالیٰ علیہ وسلم کے نزدیک قابلِ ملامت ہے۔

حدیث کے الفاظ یوں ہیں:-

**مَلْعُونٌ عَلَى لِسَانِ مُحَمَّدٍ مَنْ قَعَدَ وَسَطَ الْحَلْقَةِ** (مشکوٰۃ کتاب الآداب باب الجُلوس والقوم والشي)

یعنی اگر کہیں لوگ پہلے سے حلقہ بنائے بیٹھے ہیں تو نیا آنے والا اس حلقہ میں اس طرح نہ بیٹھے کہ اس کی پیٹھ بعض لوگوں کی طرف ہو اور وہ اکیلا ہی بیچ میں بیٹھا ہو۔ بلکہ آنے والے کو اس حلقہ میں کہیں خالی جگہ دیکھ کر اسی ادب سے بیٹھنا چاہئے، جس طرح مجلس کے آداب کے مطابق دیگر لوگ بیٹھے ہوں۔

ایک اور حدیث میں ہے کہ

”کوئی شخص کسی شخص کو اس کی جگہ سے اٹھا کر اس کی جگہ خود نہ بیٹھے۔“

حدیث کے الفاظ یوں ہیں:-

**لَا يُقِيمُ الرَّجُلُ الرَّجُلَ مِنْ مَجْلِسِهِ ثُمَّ يَجْلِسُ فِيهِ**

(بخاری: حدیث ۵۷۹۸، ترمذی: حدیث ۲۳۷۶، ابوداؤد: حدیث ۴۱۹۰)

یعنی کسی کو اس کی جگہ سے اٹھا کر اس کی جگہ بیٹھنا آدابِ مجلس کے خلاف ہے اور اللہ اور اس کے رسول صلی اللہ تعالیٰ علیہ وسلم کو ایسا کرنا پسند نہیں۔



**سوال:-** جہاں کہیں دو افراد پہلے سے بیٹھے ہوں تیسرا ان میں کیسے آکر شامل ہو؟

**جواب:-** ہمارے پیارے نبی صلی اللہ تعالیٰ علیہ وسلم نے فرمایا:-

”دو اشخاص کے ساتھ تیسرا ان کی اجازت کے بغیر نہ بیٹھے۔“

حدیث کے الفاظ یوں ہیں:-

لَا تَجْلِسُ بَيْنَ رَجُلَيْنِ إِلَّا بِإِذْنِهِمَا (مشکوٰۃ: کتاب الآداب)

**تشریح:-** یعنی پہلے کہیں دو افراد بیٹھے ہوں اور تیسرا کوئی آئے تو وہ پہلے سے بیٹھے ہوئے افراد سے پوچھے کہ انہیں اس کے ساتھ بیٹھنے پر کوئی اعتراض تو نہیں، ممکن ہے وہ آپس میں کوئی ذاتی بات چیت کر رہے ہوں اور اس کے آنے سے وہ بات نہ کر پائیں۔

## گھر میں داخل ہونے کی اجازت کے بارے میں احادیث

**سوال:-** کیا گھر میں داخل ہوتے ہوئے اجازت لے کر داخل ہونا ضروری ہے اگرچہ اپنا ہی گھر ہو؟

**جواب:-** جی ہاں اپنے گھر میں بھی گھر والوں سے اجازت لے کر داخل ہونا چاہئے۔ ہمارے پیارے نبی صلی اللہ تعالیٰ علیہ وسلم کے صحابی کلدہ بن الحنبل کہتے ہیں، ایک بار صفوان بن اُمیہ نے ان کو دودھ اور ہرنی کا بچہ اور کچھ کھیرے دے کر رسول اللہ صلی اللہ تعالیٰ علیہ وسلم کی خدمت میں بھیجا یہ اس وقت کی بات ہے جب رسول اللہ صلی اللہ تعالیٰ علیہ وسلم وادی مکہ کے بالائی حصہ میں تھے، کلدہ کہتے ہیں کہ میں یہ چیزیں لے کر نبی کریم صلی اللہ تعالیٰ علیہ وسلم کی خدمت میں حاضر ہوا اور سلام کے بغیر حضور صلی اللہ تعالیٰ علیہ وسلم کے پاس پہنچ گیا، تو نبی کریم صلی اللہ تعالیٰ علیہ وسلم نے مجھ سے فرمایا، واپس جاؤ اور پھر سلام کر کے اندر آنے کی اجازت مانگو۔ اس کے بعد اندر آؤ۔

حدیث کے الفاظ یوں ہیں:-

عَنْ كَلْدَةَ بِنِ حَنْبَلٍ أَنَّ صَفْوَانَ ابْنَ أُمَيَّةَ بَعَثَهُ يَلْبِنَ وَجَدًا يَبِيسَ إِلَى النَّبِيِّ صَلَّى اللَّهُ تَعَالَى عَلَيْهِ وَسَلَّمَ وَالنَّبِيُّ صَلَّى اللَّهُ تَعَالَى عَلَيْهِ وَسَلَّمَ بِأَعْلَى الْوَادِي قَالَ فَدَخَلْتُ عَلَيْهِ وَلَمْ أُسَلِّمْ وَلَمْ أَسْتَأْذِنْ فَقَالَ النَّبِيُّ صَلَّى اللَّهُ تَعَالَى عَلَيْهِ وَسَلَّمَ إِرْجِعْ فَقُلِ السَّلَامُ عَلَيْكُمْ أَدْخُلْ؟ (الترمذی: حدیث ۲۶۳۴)

ابوداؤد: حدیث ۴۵۰۷

ایک اور حدیث میں ہے کہ ایک آدمی نے ہمارے پیارے نبی صلی اللہ تعالیٰ علیہ وسلم سے پوچھا کہ کیا میں اپنی اتی کے پاس جانے سے پہلے بھی اجازت لیکر جاؤں۔ حضور صلی اللہ تعالیٰ علیہ وسلم نے فرمایا ہاں ماں کے پاس جانے سے پہلے بھی اس سے اجازت مانگو۔ اس آدمی نے کہا کہ میں اپنی اتی کے ساتھ ہی رہتا ہوں۔ آپ نے فرمایا اس کے باوجود اجازت لے کر ہی جاؤ۔ اس نے کہا میں اپنی امی کا سارا کام کاج کرتا ہوں۔ فرمایا ہاں پھر بھی اجازت لے کر ہی اس کے پاس جاؤ۔

حدیث کے الفاظ یوں ہیں:-

عَنْ عَطَاءِ بْنِ يَسَارٍ أَنَّ رَجُلًا سَأَلَ رَسُولَ اللَّهِ صَلَّى اللَّهُ تَعَالَى عَلَيْهِ وَسَلَّمَ فَقَالَ أَسْتَأْذِنُ عَلَى أُمِّي؟ فَقَالَ نَعَمْ فَقَالَ الرَّجُلُ إِنِّي مَعَهَا فِي الْبَيْتِ فَقَالَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ إِسْتَأْذِنُ عَلَيْهَا - فَقَالَ الرَّجُلُ إِنِّي خَادِمُهَا - فَقَالَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ إِسْتَأْذِنُ عَلَيْهَا أَتُحِبُّ أَنْ تَرَاهَا عُرْيَانَةً؟ قَالَ لَا قَالَ فَاسْتَأْذِنُ عَلَيْهَا (موطا امام مالک: حدیث ۱۵۱۹)



**تشریح:-** ان دونوں حدیثوں سے یہ بات پتا چلتی ہے کہ اپنے گھر میں اگر بار بار بھی آنا پڑے اور گھر میں سگی ماں ہی کیوں نہ ہو اس سے بھی اجازت لے کر گھر میں اور اس کے پاس آنا چاہئے بغیر اجازت کے نہ اپنے گھر میں داخل ہوں نہ کسی کے گھر میں۔ کیونکہ معلوم نہیں گھر والے کس حالت میں ہوں۔ اجازت لینے سے یہ فائدہ ہو گا کہ کم از کم وہ اپنا لباس درست حالت میں کر لینگے اور یہ بھی اس حدیث سے معلوم ہوا کہ بچوں کو ادب سکھانے کیلئے یوں بھی کیا جاسکتا ہے کہ اگر وہ بغیر سلام کئے گھر میں یا کمرے میں آجائیں تو انہیں کہا جائے واپس جاؤ اور پھر سلام کر کے آؤ۔

**سوال:-** گھر میں آنے کیلئے اجازت لینے کا کیا طریقہ ہے؟

**جواب:-** ہمارے پیارے نبی صلی اللہ تعالیٰ علیہ وسلم کے ایک صحابی ربیع بن حراش نے بیان کیا ہے کہ ایک شخص نبی کریم صلی اللہ تعالیٰ علیہ وسلم کی خدمت میں حاضر ہوا اور اس نے کہا کیا میں اندر آسکتا ہوں؟ حضور صلی اللہ تعالیٰ علیہ وسلم نے اپنے ایک خادم سے کہا کہ جاؤ اس شخص کو اندر آنے اور اجازت لینے کا طریقہ سکھاؤ، اور اس سے کہو کہ (جب تم اندر آنا چاہو تو) تو یوں کہو ”السلام علیکم، کیا میں اندر آسکتا ہوں؟“ اس شخص نے حضور صلی اللہ تعالیٰ علیہ وسلم کی یہ بات سن لی اور (فوراً) کہا السلام علیکم، کیا میں اندر آسکتا ہوں۔ نبی کریم صلی اللہ تعالیٰ علیہ وسلم نے (یہ سن کر) اسے اندر آنے کی اجازت دے دی اور وہ آگیا۔

حدیث کے الفاظ یوں ہیں:-

عَنْ رَبِيعِ بْنِ حِرَاشٍ قَالَ جَاءَ رَجُلٌ فَاسْتَأْذَنَ عَلَى النَّبِيِّ صَلَّى اللَّهُ تَعَالَى عَلَيْهِ وَسَلَّمَ فَقَالَ أَلَيْحُ؟ فَقَالَ النَّبِيُّ صَلَّى اللَّهُ تَعَالَى عَلَيْهِ وَسَلَّمَ لِيَخَادِمِهِ أُخْرِجْ إِلَى هَذَا فَعَلِمَهُ الْإِسْتِئْذَانَ فَقُلْ لَهُ قُلِ السَّلَامُ عَلَيْكُمْ أَدْخُلْ؟ فَسَمِعَهُ الرَّجُلُ فَقَالَ السَّلَامُ عَلَيْكُمْ أَدْخُلْ؟ فَأَذِنَ لَهُ النَّبِيُّ صَلَّى اللَّهُ تَعَالَى عَلَيْهِ وَسَلَّمَ فَدَخَلَ (ابوداؤد: حدیث ۴۵۰۸، مسند احمد: حدیث ۲۲۰۳۶)

**تشریح:-** اس حدیث شریف سے معلوم ہوا کہ جب کسی کے گھر یا اپنے ہی گھر کے کسی کمرہ میں داخل ہوں اور وہاں پہلے سے لوگ موجود ہوں تو باہر کھڑے ہو کر کہنا چاہئے السلام علیکم، کیا مجھے اندر آنے کی اجازت ہے؟ اور پھر جب اجازت مل جائے تب اندر داخل ہونا چاہئے ورنہ نہیں۔

## اجازت کے مزید آداب

**سوال:-** کسی کے گھر یا اپنے گھر میں داخل ہوتے وقت دروازہ پر دستک دی یا بیل (Bell) بجائی اور اندر سے کسی نے کہا کون؟ تو کیا جواب دیا جائے؟

**جواب:-** حضرت جابر رضی اللہ تعالیٰ عنہ کہتے ہیں کہ ایک بار میں نبی کریم صلی اللہ تعالیٰ علیہ وسلم کی خدمت میں حاضر ہوا اور میں نے آواز دی، حضور صلی اللہ تعالیٰ علیہ وسلم نے دریافت فرمایا کون؟ میں نے کہا ”میں ہوں“۔ حضور صلی اللہ تعالیٰ علیہ وسلم باہر تشریف لائے اور فرما رہے تھے میں میں (کیا ہوتا ہے)۔

عَنْ جَابِرِ بْنِ عَبْدِ اللَّهِ رَضِيَ اللَّهُ تَعَالَى عَنْهُ قَالَ أَتَيْتُ النَّبِيَّ صَلَّى اللَّهُ تَعَالَى عَلَيْهِ وَسَلَّمَ فَدَعَوْتُ فَقَالَ النَّبِيُّ صَلَّى اللَّهُ تَعَالَى عَلَيْهِ وَسَلَّمَ مَنْ هَذَا قُلْتُ أَنَا قَالَ فَخَرَجَ وَهُوَ يَقُولُ أَنَا أَنَا (صحیح مسلم: حدیث ۴۰۱۱، بخاری ۷۵۸۱)



## آداب چھینک / جمائی

**سوال:-** اگر کسی کو چھینک آئے تو کیا اس پر بھی کوئی دعا پڑھی جاتی ہے؟

**جواب:-** ہمارے پیارے نبی صلی اللہ تعالیٰ علیہ وسلم نے فرمایا:-

”جب تم میں سے کسی کو چھینک آئے تو اسے چاہئے کہ وہ اَلْحَمْدُ لِلّٰہ کہے اور جو اس کے پاس بیٹھا ہو اسے چاہئے کہ

وہ چھینکنے والے سے کہے يَزْحَمُكَ اللّٰہ۔ اور پھر چھینکنے والے کو چاہئے کہ وہ کہے يَهْدِيْكُمْ اللّٰہ وَيُصْلِحْ بِاَلْكُمْ۔“

حدیث کے الفاظ یوں ہیں:-

اِذَا عَطَسَ اَحَدُكُمْ فَلْيَقُلْ اَلْحَمْدُ لِلّٰہ وَلْيَقُلْ اَخُوہٗ اَوْ صَاحِبُہٗ يَزْحَمُكَ اللّٰہ فَاِذَا قَالَ لَہٗ يَزْحَمُكَ اللّٰہ فَلْيَقُلْ يَهْدِيْكُمْ اللّٰہ وَيُصْلِحْ بِاَلْكُمْ (صحیح بخاری: حدیث ۵۷۵۶، ابوداؤد: حدیث ۴۳۷۷)

**تشریح:-** اس حدیث میں چھینکنے کے آداب بیان ہوئے ہیں۔ جب کسی کو چھینک آئے تو اسے منہ پر ہاتھ یا رومال (لشوپپر وغیرہ) رکھنا چاہئے اور اَلْحَمْدُ لِلّٰہ چھینکنے کے بعد کہنا چاہئے۔ دوسرے لوگ جو اس کے آس پاس ہوں انہیں چاہئے کہ وہ چھینکنے والے کیلئے دعا کریں اور یوں کہیں يَزْحَمُكَ اللّٰہ یعنی اللہ تم پر رحم فرمائے۔ پھر وہ چھینکنے والا شخص ان لوگوں کیلئے اس طرح کہہ کر دعا کرے: يَهْدِيْكُمْ اللّٰہ وَيُصْلِحْ بِاَلْكُمْ یعنی اللہ تمہیں ہدایت دے اور تمہارے حالات اچھے کر دے۔

یاد رہے کہ یہ آداب نزلہ زکام والے مریض کے نہیں، جسے چھینکیں بہت آتی ہوں بلکہ عام حالات میں کسی کو چھینک آنا ایک نعمت اور اللہ کا فضل ہے اسی لئے اس پر الحمد للہ کہہ کر اللہ کی تعریف اور اس کا شکر ادا کیا جاتا ہے۔

**سوال:-** جمائی آنے پر کیا کرنا چاہئے؟

**جواب:-** ہمارے پیارے نبی صلی اللہ تعالیٰ علیہ وسلم نے فرمایا:-

”جب تم میں سے کسی کو جمائی آئے تو اسے چاہئے کہ وہ اپنا ہاتھ منہ پر رکھ کر منہ بند کر لے۔“

حدیث کے الفاظ یوں ہیں:-

اِذَا نَشَاءَبَ اَحَدُكُمْ فَلْيُمْسِكْ بِیَدِہٖ عَلٰی فِی (صحیح مسلم: حدیث ۳۵۱۱، ابوداؤد: حدیث ۴۳۷۳)

**تشریح:-** جمائی آنا سستی کی علامت اور مرض کی نشانی ہے۔ اس لئے جمائی آنے پر منہ پہ ہاتھ رکھنا چاہئے اور جمائی کو روکنے کی کوشش کی جائے۔



## کھانے پینے کے آداب

**سوال:-** کھانے پینے کے آداب کے بارے میں اللہ کے رسول صلی اللہ تعالیٰ علیہ وسلم نے کیا فرمایا ہے؟

**جواب:-** حضرت عمر بن ابی مسلم عبد اللہ الاسد بیان کرتے ہیں کہ میں نبی کریم صلی اللہ تعالیٰ علیہ وسلم کے زیر نگرانی پرورش پا رہا تھا اور کھانا کھاتے ہوئے میرا ہاتھ پلیٹ میں ہر طرف گھوم رہا تھا۔ نبی کریم صلی اللہ تعالیٰ علیہ وسلم نے فرمایا:-  
 ”اے لڑکے بسم اللہ پڑھ کر کھاؤ اور اپنے دائیں ہاتھ سے کھاؤ، اور جو تمہارے سامنے (قریب) ہے وہ کھاؤ۔  
 اس کے بعد میں نے ہمیشہ ایسے ہی کھایا۔“

حدیث کے الفاظ یوں ہیں:-

عَنْ عُمَرَ بْنِ أَبِي سَلَمَةَ قَالَ كُنْتُ غُلَامًا فِي حِجْرِ رَسُولِ اللَّهِ صَلَّى اللَّهُ تَعَالَى عَلَيْهِ وَسَلَّمَ وَكَانَتْ يَدِي تَطْبِيشُ فِي الصَّحْفَةِ فَقَالَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ سَمِ اللَّهَ وَكُلْ بِيَمِينِكَ وَكُلْ مِمَّا يَلِيكَ (صحیح بخاری: حدیث ۴۹۵۷، مسلم: حدیث ۳۷۶۷)

**تشریح:-** اس حدیث میں کھانے پینے کے آداب بیان کئے گئے ہیں۔ اپنی پلیٹ میں کھائیں، اپنے سامنے سے کھائیں، پوری پلیٹ میں ادھر ادھر ہاتھ نہ گھمائیں۔ اگر کسی دوسرے کے ساتھ مل کر ایک ہی برتن میں کھا رہے ہوں تو اپنے سامنے سے کھائیں۔ دوسرے کے سامنے جو چیز ہے اس کی طرف ہاتھ نہ لے جائیں۔ بسم اللہ الرحمن الرحیم پڑھ کر کھانا کھانا شروع کریں۔ دائیں ہاتھ سے کھائیں۔ اور آخر میں الحمد للہ کہیں۔

ایک اور حدیث میں ہے کہ

عَنْ أَنَسٍ رَضِيَ اللَّهُ تَعَالَى عَنْهُ أَنَّهُ نَهَى أَنْ يَشْرَبَ الرَّجُلُ قَائِمًا (مسلم: حدیث ۳۷۷۲، سنن الترمذی ۱۸۰۰)

**تشریح:-** اس حدیث میں کھڑے ہو کر پینے سے منع کیا گیا ہے اور کھڑے ہو کر کھانے پینے کو بہت برا کہا گیا ہے۔ شادی بیاہوں اور پارٹیوں میں اکثر لوگ کھڑے ہو کر کھاتے پیتے ہیں۔ حالانکہ حدیث رسول صلی اللہ تعالیٰ علیہ وسلم میں ایسا کرنے سے منع کیا گیا ہے۔ ہمیں چاہئے کہ ایسے موقعوں پر ہم خود بھی بیٹھ کر کھائیں پئیں اور دوسروں کو بھی بتائیں کہ اس طرح کھڑے ہو کر کھانے پینے سے اللہ کے رسول صلی اللہ تعالیٰ علیہ وسلم نے منع فرمایا ہے۔



**سوال:-** پانی پینے کے آداب حدیث میں کیا بتائے گئے ہیں؟

**جواب:-** حضرت ابن عباس رضی اللہ تعالیٰ عنہ (جو حضور صلی اللہ تعالیٰ علیہ وسلم کے چچا زاد بھائی تھے) نے بتایا ہے کہ نبی کریم صلی اللہ تعالیٰ علیہ وسلم نے فرمایا:-

”کچھ پینا ہو تو ایک ہی سانس میں اونٹ کی طرح نہ پی جاؤ، بلکہ دو اور تین بار پیو اور پینے سے پہلے بسم اللہ پڑھو اور پی چکنے کے بعد الحمد للہ کہو۔“

حدیث کے الفاظ یوں ہیں:-

عَنْ ابْنِ عَبَّاسٍ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ لَا تَشْرَبُوا وَاحِدًا كَشَرْبِ الْبَعِيرِ وَلَكِنْ اشْرَبُوا مَثْنَى وَثُلَاثَ وَسَمُوا إِذَا أَنْتُمْ شَرِبْتُمْ وَاحْمِدُوا إِذَا أَنْتُمْ رَفَعْتُمْ (سنن الترمذی: حدیث ۱۸۰۷)

**تشریح:-** اس حدیث سے معلوم ہوا کہ پانی پینے سے پہلے بسم اللہ پڑھی جائے۔ پانی دو اور تین سانسوں میں پیا جائے۔ آخر میں الحمد للہ کہا جائے۔ بلکہ اور حدیثوں میں ہے کہ دائیں ہاتھ سے پانی پیا جائے اور بیٹھ کر پیا جائے اور پینے سے پہلے پانی کو ایک نظر دیکھ بھی لیا جائے تاکہ پانی میں کوئی ایسی چیز نہ ہو جو نقصان دہ ہو۔

## لباس کے بارے میں احادیث

**سوال:-** کیا لڑکے لڑکیوں کی طرح کے رنگ برنگے لباس پہن سکتے ہیں؟

**جواب:-** ہمارے پیارے نبی صلی اللہ تعالیٰ علیہ وسلم نے فرمایا:-

”ریشمی لباس اور سونے کے زیورات (سونا) میری امت کے مردوں کیلئے پہننا حرام ہے اور عورتوں کیلئے حلال۔“

حدیث کے الفاظ یوں ہیں:-

حُرْمَةُ لِبَاسِ الْحَرِيرِ وَالذَّهَبِ عَلَى ذُكُورِ أُمَّتِي وَأَجَلٌ لِّأَنَائِهِمْ

(سنن النسائی: حدیث ۵۰۵۷، سنن الترمذی: حدیث ۱۶۳۲)

**تشریح:-** اس حدیث میں مردوں کیلئے دو چیزوں سے منع کیا گیا ہے۔ ریشمی کپڑے پہننے سے اور سونے کے زیورات یا کسی بھی شکل میں سونا پہننے سے خواہ وہ گھڑی کا چین ہو یا بٹن کی صورت میں ہو یا گلے میں لاکٹ کی صورت میں ہو۔

ایک اور حدیث میں عورتوں سے مشابہت اختیار کرنے یعنی عورتوں کے سے لباس پہننے، ان کی طرح بناؤ سنگھار کرنے اور ان کی طرح کے بال بنانے سے منع کیا ہے۔ حدیث اس طرح ہے:-

”نبی کریم صلی اللہ تعالیٰ علیہ وسلم نے فرمایا، اللہ کی لعنت ہو ان مردوں پر جو عورتوں سے مشابہت اختیار کرتے ہیں

اور ان عورتوں پر جو مردوں سے مشابہت اختیار کرتی ہیں۔“

حدیث کے الفاظ یوں ہیں:-

لَعَنَ اللَّهُ مُحَنَّثِي الرِّجَالِ الَّذِينَ يَتَشَبَّهُونَ بِالنِّسَاءِ وَالْمُتَرَجِّلَاتِ مِنَ النِّسَاءِ وَالْمُتَشَبِّهَاتِ بِالرِّجَالِ

(کنز العمال ۱۶/۵۴۱۱۲، وابن ماجہ ۱۸۹۳)



**سوال:-** ننگے سر رہنے یا ٹوپی پہننے کے بارے میں کوئی حدیث ہے؟

**جواب:-** جی ہاں۔ حضرت عائشہ رضی اللہ تعالیٰ عنہا فرماتی ہیں:-

”نبی کریم صلی اللہ تعالیٰ علیہ وسلم سفید ٹوپی پہنتے تھے جو آپ صلی اللہ تعالیٰ علیہ وسلم کے سر پر جمی رہتی تھی۔“

حدیث کے الفاظ یوں ہیں:-

عَنْ عَائِشَةَ قَالَتْ: كَانَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ يَلْبِسُ قَلَنْسُوَةً بَيْضَاءَ لَا طِئَّةَ

(کنز العمال: حدیث ۱۸۲۸۵)

**تشریح:-** اس حدیث سے حضور صلی اللہ تعالیٰ علیہ وسلم کا سفید ٹوپی پہننا ثابت ہے اور دیگر احادیث میں عمامہ پہننے کا بھی بیان ہے مگر کسی حدیث سے یہ ثابت نہیں ہوتا کہ ہمارے پیارے نبی صلی اللہ تعالیٰ علیہ وسلم عام طور پر ننگے سر رہتے ہوں، بلکہ ٹوپی یا عمامہ میں سے کوئی نہ کوئی چیز ہمیشہ پہنے رہتے تھے۔ اس لئے ننگے سر رہنا ٹھیک نہیں بلکہ کوئی خوبصورت سی ٹوپی پہن کے رکھنا ہی بہتر اور سنت ہے۔

**سوال:-** پیشاب کرتے وقت کی کوئی خاص احتیاط بتائی گئی ہے؟

**جواب:-** جی ہاں۔ حضرت ابو ہریرہ رضی اللہ تعالیٰ عنہ بیان کرتے ہیں کہ نبی کریم صلی اللہ تعالیٰ علیہ وسلم نے فرمایا:-  
”پیشاب کی چھینٹوں سے بچو۔ اس لئے کہ عام طور پر قبر میں عذاب اسی وجہ سے ہوتا ہے۔“  
حدیث کے الفاظ یوں ہیں:-

تَنَزَّهُوا مِنَ الْبَوْلِ فَإِنَّ عَذَابَ الْقَبْرِ مِنْهُ (کنز العمال، ۹/۲۶۳۶۵)

ایک اور حدیث میں ہے کہ نبی کریم صلی اللہ تعالیٰ علیہ وسلم نے فرمایا:-

”تم میں سے جب کوئی شخص پیشاب کرے تو دائیں ہاتھ سے استنجانہ کرے۔“

حدیث کے الفاظ یوں ہیں:-

قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ إِذَا شَرِبَ أَحَدُكُمْ فَلَا يَتَنَفَّسْ فِي الْإِنَاءِ وَإِذَا أَتَى الْخَلَاءَ فَلَا يَمَسْ ذَكَرَهُ بِيَمِينِهِ وَلَا يَتَمَسَّهُ بِيَمِينِهِ (بخاری، کتاب الوضوء: حدیث ۱۳۹، صحیح مسلم: حدیث ۲۹۲)

**نوٹ:-** ہاتھ روم یا کھلی جگہ جہاں بھی پیشاب کرنے کی جگہ ہو، پیشاب کرتے وقت اس بات کا خاص خیال رکھا جائے کہ پیشاب کی چھینٹیں پاؤں یا جسم کے یا لباس کے کسی حصہ پر نہ پڑیں۔



## آداب بیت الخلاء

(باتھ روم جانے کے آداب)

**سوال:-** کیا حدیث میں بیت الخلاء (باتھ روم) کے آداب بھی بیان ہوئے ہیں؟

**جواب:-** جی ہاں۔ بیت الخلاء کے آداب سکھاتے ہوئے ہمارے پیارے نبی صلی اللہ تعالیٰ علیہ وسلم نے فرمایا:-

یہ بیت الخلاء جنّات کے رہنے کی جگہیں ہیں تو جب کوئی شخص بیت الخلاء جائے تو اسے چاہئے کہ وہ یہ کہتا ہوا جائے:-

اللّٰهُمَّ اِنِّیْ اَعُوْذُبِکَ مِنَ الْخُبْثِ وَالْخَبَائِثِ

یعنی اے اللہ میں ناپاک جنّوں (خروماوہ) سے تیری پناہ مانگتا ہوں۔

حدیث کے الفاظ یوں ہیں:-

اَنَّ هٰذِهِ الْخُشُوشُ مُحْتَضِرَةٌ فَاِذَا اَتٰی اَحَدُکُمْ الْخَلَاءَ فَلْيَقُلْ اَعُوْذُ بِاللّٰهِ مِنَ الْخُبْثِ وَالْخَبَائِثِ

(ابوداؤد: حدیث ۵، ابن ماجہ: حدیث ۲۹۲، مشکوٰۃ باب آداب الخلاء، مسند احمد ۱۸۵۲۵)

**سوال:-** کیا بیت الخلاء میں بیٹھنے کا کوئی خاص طریقہ ہے؟

**جواب:-** جی ہاں۔ حضرت ابو ایوب انصاری رضی اللہ تعالیٰ عنہ بیان کرتے ہیں کہ نبی کریم صلی اللہ تعالیٰ علیہ وسلم نے فرمایا:-

”جب تم قضاے حاجت کیلئے (باتھ روم) جاؤ تو نہ قبلہ کی طرف منہ کر کے بیٹھو اور نہ قبلہ کی طرف پیٹھ کر کے۔“

حدیث کے الفاظ یوں ہیں:-

عَنْ اَبِيْ اَيُّوْبَ الْاَنْصَارِيِّ قَالَ قَالَ رَسُوْلُ اللّٰهِ صَلَّى اللّٰهُ تَعَالٰی عَلَیْهِ وَسَلَّمَ اِذَا اَتٰی اَحَدُکُمْ الْغَائِطُ فَلَا

یَسْتَقْبِلِ الْقِبْلَةَ وَلَا یُوَلِّیْهَا ظَهْرَهُ شَرِّقُوْا اَوْ غَرِبُوْا (صحیح بخاری باب ۱۰۶، حدیث ۱۴۱، صحیح مسلم: حدیث ۳۸۸)

**تشریح:-** باتھ روم میں اگر w.c اس طرح لگی ہو کہ اس پر بیٹھنے سے منہ قبلہ کی طرف ہوتا ہو یا پیٹھ قبلہ کی طرف ہوتی ہو

تو ایسے باتھ روم میں قضاے حاجت کیلئے نہ بیٹھنا چاہئے جہاں کہیں w.c اس طرح لگی ہو اسے جلدی اکھڑا کر دوسرے رخ سے

لگوانا چاہئے تاکہ بیٹھنے والے کا رخ یا پیٹھ قبلہ کی طرف نہ ہو۔ کھلی جگہ پر جہاں باتھ روم نہ ہوں اور لوگ کھیتوں کھلیانوں میں

قضاے حاجت کو جاتے ہوں وہاں بھی خیال رکھنا چاہئے کہ قبلہ کی طرف منہ یا پیٹھ کر کے نہ بیٹھیں۔



**سوال:-** باتھ روم سے نکلنے کی بھی کوئی دعا ہے؟

**جواب:-** جی ہاں، نبی کریم صلی اللہ تعالیٰ علیہ وسلم نے فرمایا، جب تم میں سے کوئی شخص بیت الخلاء سے باہر نکلے تو یہ کہے:-

**الْحَمْدُ لِلَّهِ الَّذِي أَذْهَبَ عَنِّي الْأَذَى وَعَافَانِي**

یعنی تمام تعریفیں اللہ کیلئے ہیں جس نے مجھ سے اس تکلیف دہ چیز کو دور کیا اور مجھے عافیت بخشی۔

حدیث کے الفاظ یوں ہیں:-

**عَنْ أَنَسٍ رَضِيَ اللَّهُ تَعَالَى عَنْهُ قَالَ كَانَ النَّبِيُّ صَلَّى اللَّهُ تَعَالَى عَلَيْهِ وَسَلَّمَ إِذَا خَرَجَ مِنَ الْخَلَاءِ قَالَ  
الْحَمْدُ لِلَّهِ الَّذِي أَذْهَبَ عَنِّي الْأَذَى وَعَافَانِي** (سنن ابن ماجہ: حدیث ۲۹۷، مشکوٰۃ باب آداب الخلاء)

**تشریح:-** بیت الخلاء کے آداب کے بارے میں اور بھی احادیث ہیں، جن میں یہ بات بھی بتائی گئی ہے کہ بیت الخلاء میں باتیں کرنا، کھانا، کسی کی بات کا جواب دینا منع ہے۔

بسا اوقات یہ دیکھا گیا ہے کہ لوگ باتھ روم کے اندر ہوتے ہیں اور باہر سے کوئی دوسرا آواز دینے لگتا ہے کہ جلدی کرو، باہر آؤ، یا گھر والے پوچھنے لگتے ہیں کون ہے باتھ روم میں اور اندر والا اپنا نام بتاتا ہے۔ اسی طرح بعض جگہوں پر باتھ روم میں بھی فون لگے ہوتے ہیں اور لوگ وہاں بھی فون سن کر جواب دیتے ہیں، یہ سب اسلام کے سکھائے ہوئے آداب اور اسلامی کلچر کے خلاف ہے۔

مسجدوں، مدرسوں، اسکولوں، کالجوں اور دیگر عام مقامات پر بنے ہوئے باتھ روموں کے اندر لوگ کچھ باتیں لکھتے رہتے ہیں یہ بہت ہی خراب عادت اور برا کام ہے۔ ایسا نہیں کرنا چاہئے۔

**سوال:-** سونے کیلئے لیٹنے کا کوئی طریقہ ایسا بھی ہے جس سے منع کیا گیا ہو؟

**جواب:-** جی ہاں، منہ کے بل لیٹنے (اوندہ لیٹنے) سے منع کیا گیا ہے۔ ہمارے پیارے نبی صلی اللہ تعالیٰ علیہ وسلم نے فرمایا:-

**قُمْ فَإِنَّهَا نَوْمَةٌ جَهَنَّمِيَّةٌ يَعْنِي النَّوْمُ عَلَى الْوَجْهِ**

اٹھو کہ اس طرح سونا جہنمیوں کا سونا ہے یعنی چہرے کے بل۔

(کنز العمال ۱۵/۹۷۳۷۳، ابن ماجہ، کتاب الادب باب النبی عن الاضطجاع علی الوجه ۱۵۷۱۳)

سنن ابن ماجہ میں اس روایت میں یہ بھی ہے کہ حضرت جنید نامی ایک صحابی اوندھے لیٹے ہوئے تھے کہ اللہ کے رسول صلی اللہ تعالیٰ علیہ وسلم نے انہیں اس حال میں لیٹنے سے منع کرتے ہوئے فرمایا کہ اے جنید اٹھو اور یوں نہ لیٹو کہ یہ جہنمیوں کا سالیٹنا ہے۔



## ﴿عبادات﴾

### نماز کے بارے میں احادیث

**سوال:-** کیا بچوں کو نماز پڑھنے کا حکم اللہ کے رسول صلی اللہ تعالیٰ علیہ وسلم نے دیا ہے؟

**جواب:-** جی ہاں۔ ہمارے پیارے نبی صلی اللہ تعالیٰ علیہ وسلم نے فرمایا:-

”اپنے بچوں کو جب وہ سات سال کے ہو جائیں تو نماز پڑھنے کو کہو اور جب وہ دس برس کے ہو جائیں تو انہیں نماز ادا نہ کرنے پر مارو۔ اور ان کے بستر الگ کر دو۔“

حدیث کے الفاظ یوں ہیں:-

عَنْ عَمْرِو بْنِ شُعَيْبٍ عَنْ أَبِيهِ عَنْ جَدِّهِ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ مَرُّوا  
أَوْلَادَكُمْ بِالصَّلَاةِ وَهُمْ أَبْنَاءُ سَبْعِ سِنِينَ وَاضْرِبُوهُمْ عَلَيْهَا وَهُمْ أَبْنَاءُ عَشْرِ سِنِينَ وَفَرِّقُوا  
بَيْنَهُمْ فِي الْمَضَاجِعِ (سنن ابوداؤد: حدیث ۴۱۸، و مستد احمد ۶۴۰۲)

**تشریح:-** نماز اگرچہ بالغ ہونے پر فرض ہوتی ہے اور بچے عموماً پندرہ سولہ سال برس میں بالغ ہو جاتے ہیں جبکہ بچیاں تیرہ چودہ سال میں  
لیکن نماز کے بارے میں اللہ کے رسول صلی اللہ تعالیٰ علیہ وسلم کا حکم یہ ہے کہ سات سال سے ہی شروع کر دی جائے اور  
اگر دس سال کی عمر کا بچہ ہو جائے اور وہ نماز نہ پڑھے تو اسے سختی سے کہا جائے یہاں تک کہ پھر بھی نہ پڑھے تو اسے سزا کے طور پر  
اس کی پٹائی بھی کی جاسکتی ہے۔

بچوں کو چاہئے کہ وہ خود ہی نماز کا خیال رکھیں۔ سات سال کی عمر سے ہی پابندی سے نماز ادا کریں تاکہ والدین کو یہ ضرورت  
ہی نہ پڑے کہ وہ ان کی پٹائی لگائیں۔

**سوال:-** گھر میں نماز پڑھنا بہتر ہے یا مسجد میں؟

**جواب:-** حضرت عمر فاروق رضی اللہ تعالیٰ عنہ کے بیٹے حضرت عبداللہ رضی اللہ تعالیٰ عنہ کہتے ہیں کہ ہمارے پیارے نبی صلی اللہ تعالیٰ علیہ وسلم  
نے فرمایا کہ

”جماعت کے ساتھ ادا کی جانے والی نماز پر اس نماز سے ستائیس گنا زیادہ ثواب ملتا ہے جو اکیلے پڑھی جائے۔“

حدیث کے الفاظ یوں ہیں:-

عَنْ أَبِي سَعِيدٍ أَنَّهُ سَمِعَ النَّبِيَّ صَلَّى اللَّهُ تَعَالَى عَلَيْهِ وَسَلَّمَ يَقُولُ صَلَوةُ الْجَمَاعَةِ تَفْضُلُ صَلَوةَ الْفَدِّ بِسَبْعٍ وَعِشْرَيْنَ ذَرَجَةً (بخاری باب فضل صلاة الجماعة: حدیث ۶۰۹، صحیح مسلم: حدیث ۱۰۳۸)

**تشریح:-** اس حدیث سے معلوم ہوتا ہے کہ گھر پر یا کہیں بھی اکیلے نماز پڑھیں گے تو ایک نماز کا ثواب ایک ہی کا ہے جبکہ مسجد میں یا مسجد کے علاوہ جماعت کے ساتھ نماز ادا کریں گے تو ستائیس گنا زیادہ ثواب ملتا ہے۔ اس لئے نماز باجماعت مسجد میں ہی ادا کرنی چاہئے۔

**سوال:-** کوئی ایسا عمل ہے جس سے ایک مسلمان کے سارے گناہ معاف ہو جائیں؟

**جواب:-** حضرت ابو ہریرہ رضی اللہ تعالیٰ عنہ نے فرمایا:-

”جو شخص ہر نماز کے بعد ۳۳ بار سبحان اللہ، ۳۳ بار الحمد للہ، اور ۳۳ بار اللہ اکبر اور لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ پڑھے تو اس کے تمام گناہ معاف کر دیئے جاتے ہیں، اگرچہ سمندر کے جھاگ کے برابر ہی کیوں نہ ہوں۔“

حدیث کے الفاظ یوں ہیں:-

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ مَنْ سَبَّحَ اللَّهَ فِي دُبُرِ كُلِّ صَلَوةٍ ثَلَاثًا وَثَلَاثِينَ وَحَمِدَ اللَّهَ ثَلَاثًا وَثَلَاثِينَ وَكَبَّرَ اللَّهَ ثَلَاثًا وَثَلَاثِينَ فَتِلْكَ تِسْعَةٌ وَتِسْعُونَ وَقَالَ تَمَامَ الْمِائَةِ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ غُفِرَتْ خَطَايَاهُ وَإِنْ كَانَتْ مِثْلَ زَبَدِ الْبَحْرِ (صحیح مسلم: حدیث ۹۳۹)

**تشریح:-** نماز ایک ایسی عبادت ہے کہ جس کیلئے وضو بنانے پر بھی گناہ معاف ہوتے ہیں۔ جس کیلئے مسجد کی طرف چل کر جانے پر بھی گناہ معاف ہو جاتے ہیں، جس کی ادائیگی سے اللہ تعالیٰ راضی ہوتا ہے۔ جس کے بعد دعا کریں تو دعا قبول ہوتی ہے۔ جس کے بعد حدیث میں بیان کئے گئے الفاظ پڑھیں تو کتنے ہی گناہ کیوں نہ ہوں سب کے سب معاف ہو جاتے ہیں (سوائے کبیرہ گناہوں کے)۔ قیامت کے دن سب سے پہلا سوال نماز کے بارے میں ہو گا کہ بتاؤ نماز ادا کیا کرتے تھے یا نہیں؟ حالانکہ اللہ تعالیٰ کو سب کا حال معلوم ہے۔



## مسجد کے آداب

**سوال:-** مسجد کے آداب کیا ہیں؟

**جواب:-** مسجد کے آداب کے بارے میں ایک بات ہمارے پیارے نبی صلی اللہ تعالیٰ علیہ وسلم نے یہ فرمائی ہے کہ  
”کوئی بدبودار چیز، کچی لہسن، پیاز وغیرہ کھا کر مسجدوں میں نہ آیا کرو۔“

حدیث کے الفاظ یوں ہیں:-

عَنْ ابْنِ عُمَرَ أَنَّ رَسُولَ اللَّهِ صَلَّى اللَّهُ تَعَالَى عَلَيْهِ وَسَلَّمَ قَالَ مَنْ أَكَلَ مِنْ هَذِهِ الْبَقْلَةِ فَلَا يَقْرُبَنَّ مَسْجِدَنَا حَتَّى يَذْهَبَ رِيحُهَا يَعْنِي الثُّومَ (مسلم، کتاب المساجد: حدیث ۸۷۱، صحیح بخاری: حدیث ۸۰۶)

**سوال:-** نماز سے جسم و جان کو بھی کوئی فائدہ پہنچتا ہے؟

**جواب:-** جی ہاں۔ نماز کے بے شمار ظاہری اور باطنی فائدے ہیں۔ ان میں سے ایک ظاہری فائدہ یہ ہے کہ اس سے شفا ملتی ہے۔  
حضرت ابو ہریرہ رضی اللہ تعالیٰ عنہ بیان کرتے ہیں کہ

”میں مسجد میں درودِ شکم کی وجہ سے لیٹا ہوا تھا، رسول اللہ صلی اللہ تعالیٰ علیہ وسلم تشریف لائے اور (مجھ سے) فرمایا کیا تم بیمار ہو؟ میں نے کہا  
ہاں یا رسول اللہ صلی اللہ تعالیٰ علیہ وسلم۔ آپ صلی اللہ تعالیٰ علیہ وسلم نے فرمایا، اٹھو اور نماز پڑھو۔ بے شک نماز میں شفاء ہے۔“

حدیث کے الفاظ یوں ہیں:-

عَنْ أَبِي هُرَيْرَةَ قَالَ هَجَرَ النَّبِيُّ صَلَّى اللَّهُ تَعَالَى عَلَيْهِ وَسَلَّمَ فَهَجَرْتُ فَصَلَّيْتُ ثُمَّ جَلَسْتُ فَالْتَفَتَ إِلَيَّ النَّبِيُّ صَلَّى اللَّهُ تَعَالَى عَلَيْهِ وَسَلَّمَ فَقَالَ اشْكَمْتُ كَرَدُ قُلْتُ نَعَمْ يَا رَسُولَ اللَّهِ قَالَ قُمْ فَصَلِّ فَإِنَّ

فِي الصَّلَاةِ شِفَاءٌ (کتاب الطیب ابو نعیم، ابن ماجہ: حدیث ۳۳۳۹)

**سوال:-** وضو میں مسواک کرنے کی کیا وجہ ہے؟

**جواب:-** وضو بناتے وقت مسواک کرنے کا مقصد منہ کو بدبو سے پاک کرنا ہے، حدیث شریف میں ہے، حضرت عائشہ صدیقہ رضی اللہ تعالیٰ عنہا بیان کرتی ہیں کہ اللہ کے رسول صلی اللہ تعالیٰ علیہ وسلم نے فرمایا:-

”مسواک منہ کو پاک کرتی ہے اور پروردگار کو راضی کرتی ہے۔“

حدیث کے الفاظ یوں ہیں:-

عَنْ عَائِشَةَ رَضِيَ اللَّهُ تَعَالَى عَنْهَا قَالَتْ: قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ السَّوَاكُ مَطَهْرَةٌ لِلْفَمِ مَرْصَأَةٌ لِلرَّبِّ (صحیح بخاری، کتاب الصوم، سنن النسائی: حدیث ۵)

ایک اور حدیث میں ہے کہ

”اللہ کے رسول صلی اللہ تعالیٰ علیہ وسلم رات اور دن میں جب بھی سو کر اٹھتے تو وضو کرنے سے پہلے مسواک کرتے تھے۔“

**تشریح:-** مسواک کرنا سنت ہے اور اس کا مقصد دانتوں اور منہ کی صفائی ہے، آج کل جس طرح کی غذائیں ہم کھاتے ہیں ان کے استعمال سے دانت اور معدہ اکثر خراب رہتے ہیں۔ اس لئے اور بھی ضروری ہے کہ مسواک یا ٹوتھ برش استعمال کریں، ٹوتھ برش سے بھی منہ اور دانت خوب صاف ہو جاتے ہیں لیکن اگر اس کے ساتھ ساتھ مسواک بھی استعمال کیا جائے تو سنت پر عمل کا ثواب بھی ملے گا اور صفائی بھی خوب ہوگی۔



## والدین کے بارے میں احادیث

**سوال:-** والدین کے بارے میں آپ کیا جانتے ہیں؟

**جواب:-** ابو اور اُمّی یا باپ اور ماں یا پاپا اور ماما کو والدین کہتے ہیں۔

**سوال:-** والدین کے بارے میں ہمارے پیارے نبی صلی اللہ تعالیٰ علیہ وسلم نے ہمیں کیا بتایا ہے؟

**جواب:-** والدین کے بارے میں ہمارے پیارے نبی صلی اللہ تعالیٰ علیہ وسلم نے فرمایا ہے:-

”اگر کسی کے ماں باپ اس سے ناراض ہوں تو اللہ تعالیٰ بھی اس سے ناراض ہو جاتا ہے۔

اور اگر ماں باپ خوش ہوں تو اللہ تعالیٰ بھی ایسے بچوں سے خوش ہوتا ہے۔“

حدیث کے الفاظ یوں ہیں:-

عَنْ أَنَسٍ قَالَ مَنْ أَرْضَى وَالِدَيْهِ فَقَدْ أَرْضَى اللَّهَ وَمَنْ أَسَخَطَ وَالِدَيْهِ فَقَدْ أَسَخَطَ اللَّهَ

(کنز العمال، ج ۱۶، ص ۴۷۰)

**تشریح:-** اس حدیث سے معلوم ہوتا ہے کہ والدین کو ناراض کرنے سے اللہ تعالیٰ ناراض ہوتا ہے اور اگر کسی نے اپنے ماں باپ کو

خوش رکھا تو اس سے اللہ بھی خوش ہوتا ہے۔

## والدین کے حقوق

**سوال:-** والدین کے حقوق کے بارے میں ہمارے نبی (کریم) صلی اللہ تعالیٰ علیہ وسلم نے کیا فرمایا ہے؟

**جواب:-** ایک صاحب خانہ کعبہ کے طواف کے دوران لہنی ماں کو لہنی پیٹھ پر اٹھائے ہوئے طواف کروا رہے تھے کہ اسی اثناء میں ان کی نظر نبی اکرم صلی اللہ تعالیٰ علیہ وسلم پر پڑی اور انہوں نے پیارے نبی صلی اللہ تعالیٰ علیہ وسلم سے پوچھا کہ کیا (پیٹھ پر لہنی ماں کو اٹھا کر طواف کروا کر) میں نے ان کا حق ادا کر دیا؟ پیارے نبی صلی اللہ تعالیٰ علیہ وسلم نے فرمایا، نہیں بلکہ ایک آہ کے برابر بھی نہیں۔

(تفسیر ابن کثیر سورہ بنی اسرائیل تفسیر آیت ۲۳، بحوالہ مسند بزاز)

**تشریح:-** خانہ کعبہ کے ارد گرد سات چکر عبادت کی نیت سے لگانا طواف کہلاتا ہے۔ اگر کوئی شخص کسی کو لہنی پیٹھ پر اٹھا کر چلے تو ظاہر ہے کہ یہ خاصا مشقت کا کام ہے اور چند قدم چل کر وہ تھک جائے گا۔ حدیث میں بیان ہوا کہ ایک شخص لہنی امی کو لہنی پیٹھ پر اٹھا کر طواف کر رہا تھا کہ اس کی ملاقات پیارے نبی صلی اللہ تعالیٰ علیہ وسلم سے ہو گئی اور اس نے ان سے پوچھ ہی لیا کہ یہ جو میں لہنی امی کو اتنی مشقت سے طواف کروا رہا ہوں تو کیا اس سے میری امی کے جو حقوق مجھ پر ہیں وہ ادا ہو جائیں گے؟ تو پیارے نبی صلی اللہ تعالیٰ علیہ وسلم نے فرمایا نہیں۔ اس کا مطلب یہ ہوا کہ ماں کے حقوق بچوں پر بہت زیادہ ہیں اس قدر زیادہ کہ اگر کوئی اس کو لہنی پیٹھ پر اٹھا کر طواف جیسی عبادت بھی کروائے جب بھی وہ حقوق ادا نہیں ہوتے۔ پھر پیارے نبی صلی اللہ تعالیٰ علیہ وسلم نے فرمایا، نہ ایک آہ کے برابر۔

ثابت ہوا کہ ماں کے حقوق بچوں پر بہت زیادہ ہیں اور بچوں کو اپنے ماں باپ کی فرمانبرداری اور بہت خدمت کرنی چاہئے کیونکہ انہوں نے بچپن میں بچوں کی بہت زیادہ محنت و مشقت سے دیکھ بھال اور پرورش کی جس کی وجہ سے بچوں پر ان کے حقوق بہت زیادہ ہیں۔



**سوال:-** والدین (ماں باپ) کے حقوق کے بارے میں ہمارے پیارے نبی صلی اللہ تعالیٰ علیہ وسلم نے کیا فرمایا؟

**جواب:-** والدین کے بارے میں ہمارے پیارے نبی صلی اللہ تعالیٰ علیہ وسلم نے فرمایا:-

”اللہ تعالیٰ کی رضا والد کی رضا میں ہے اور اللہ تعالیٰ کی نارا شکلی والد کی نارا شکلی میں ہے۔“

حدیث کے الفاظ یوں ہیں:-

عَنْ عَبْدِ اللَّهِ بْنِ عَمْرٍو عَنِ النَّبِيِّ صَلَّى اللَّهُ تَعَالَى عَلَيْهِ وَسَلَّمَ قَالَ رَضِيَ الرَّبُّ فِي رَضَى الْوَالِدِ وَسَخَطُ الرَّبِّ فِي سَخَطِ الْوَالِدِ (سنن الترمذی: حدیث ۱۸۴۱)

**تشریح:-** اس حدیث شریف میں بتایا گیا ہے کہ اگر کسی کے والدین اس سے ناراض ہوں تو اللہ تعالیٰ بھی اس شخص سے ناراض ہو جاتا ہے۔ اور اگر کوئی شخص اپنے والدین کی خدمت کر کے انہیں راضی (خوش) رکھے تو اس شخص سے اس کے اس عمل (خدمت) کی وجہ سے اللہ تعالیٰ بھی راضی (خوش) ہوتا ہے۔

یعنی والدین کو کسی صورت ناراض نہیں کرنا چاہئے کیونکہ ان کی نارا شکلی سے اللہ تعالیٰ ناراض ہوتا ہے اور جس شخص سے اللہ تعالیٰ ناراض ہو جائے تو پھر اس کو کسی کام میں نہ تو کامیابی ہو سکتی ہے اور نہ آخرت میں اس کی بخشش۔

**سوال:-** ماں باپ کی خدمت کرنے سے کیا ملتا ہے؟

**جواب:-** ماں باپ کی خدمت کرنے سے اللہ تعالیٰ خوش ہوتا ہے اور آخرت میں جنت ملے گی۔ اس سلسلہ میں ہمارے پیارے نبی صلی اللہ تعالیٰ علیہ وسلم کی یہ حدیث قابل غور ہے کہ ایک شخص نبی اکرم صلی اللہ تعالیٰ علیہ وسلم کی خدمت میں حاضر ہوا اور کہنے لگا کہ میں آپ صلی اللہ تعالیٰ علیہ وسلم کے ہاتھ میں ہاتھ دے کر یہ وعدہ (بیعت) کرتا ہوں کہ ہجرت اور جہاد (کی جب ضرورت ہوگی) کروں گا اور اس پر اللہ تعالیٰ سے اجر و ثواب کی اُمید رکھتا ہوں۔

پیارے نبی صلی اللہ تعالیٰ علیہ وسلم نے اس شخص سے پوچھا کہ کیا تمہارے والدین میں سے کوئی زندہ ہے؟ اس نے کہا کہ دونوں زندہ ہیں۔ پیارے نبی صلی اللہ تعالیٰ علیہ وسلم نے فرمایا، کیا تم اللہ سے اجر کی اُمید رکھتے ہو؟ اس نے کہا، جی ہاں۔ پیارے نبی صلی اللہ تعالیٰ علیہ وسلم نے فرمایا، اپنے والدین کے پاس چلے جاؤ اور ان سے حسن سلوک کرو۔

حدیث کے الفاظ یوں ہیں:-

أَقْبَلَ رَجُلٌ إِلَى النَّبِيِّ صَلَّى اللَّهُ تَعَالَى عَلَيْهِ وَسَلَّمَ فَقَالَ أَبَايُكَ عَلَى الْهَجْرَةِ وَالْجِهَادِ أَبْتَغِي الْأَجْرَ مِنَ اللَّهِ قَالَ فَهَلْ مِنْ وَالِدَيْكَ أَحَدٌ حَيٌّ قَالَ نَعَمْ بَلْ كِلَاهُمَا - قَالَ فَتَبْتَغِي الْأَجْرَ مِنَ اللَّهِ قَالَ نَعَمْ قَالَ فَارْجِعِي إِلَى وَالِدَيْكَ فَأَخْبِسِي صُحْبَتَهُمَا (صحیح مسلم کتاب البر والصلۃ: حدیث ۶۳۸۴)

**تشریح:-** اگر کوئی شخص اتنا بڑا نیکی کا کام کرنا چاہے کہ اسے اللہ سے ہجرت اور جہاد جیسا ثواب ملے تو اسے چاہئے کہ وہ اپنے والدین کی خدمت کرے۔ والدین کی خدمت کرنے سے اسے ہجرت اور جہاد جتنا ثواب ملے گا۔



**سوال:-** کیا ماں باپ کی خدمت جہاد سے بہتر ہے؟

**جواب:-** جی ہاں۔ ماں باپ کی خدمت جہاد سے بھی بہتر (افضل) ہے۔ ایک آدمی ہمارے پیارے نبی صلی اللہ تعالیٰ علیہ وسلم کے پاس آیا اور کہا کہ میں جہاد (جنگ) میں شامل ہونا چاہتا ہوں۔ اور اس سلسلہ میں آپ صلی اللہ تعالیٰ علیہ وسلم سے مشورہ لینے آیا ہوں۔ آپ صلی اللہ تعالیٰ علیہ وسلم کا کیا مشورہ ہے؟ پیارے نبی صلی اللہ تعالیٰ علیہ وسلم نے اس سے پوچھا، کیا تمہاری والدہ زندہ ہیں؟ اس نے کہا جی ہاں زندہ ہیں۔ پیارے نبی صلی اللہ تعالیٰ علیہ وسلم نے فرمایا، تو پھر ان کی خدمت کرو، کوئیکہ جنت ماں کے پاؤں کے نیچے ہے۔

حدیث کے الفاظ یوں ہیں:-

عَنْ مُعَاوِيَةَ بْنِ جَاهِشَةَ أَنَّ جَاهِشَةَ جَاءَتْ إِلَى النَّبِيِّ صَلَّى اللَّهُ تَعَالَى عَلَيْهِ وَسَلَّمَ فَقَالَ يَا رَسُولَ اللَّهِ أَرَدْتُ أَنْ أَغْزُو وَقَدْ جِئْتُ أَسْتَشِيرُكَ فَقَالَ هَلْ لَكَ مِنْ أَمْرٍ قَالَ نَعَمْ قَالَ فَأَلْزِمُهَا فَإِنَّ الْجَنَّةَ عِنْدَ رِجْلِهَا  
(سنن نسائی: حدیث ۵۰۵۳، وابن ماجہ: حدیث ۲۷۷۱)

**تشریح:-** اس حدیث کا مطلب یہ ہے کہ اگر کوئی شخص اس نیت اور ارادہ سے جہاد میں شامل ہونا چاہے کہ اسے اللہ تعالیٰ اس کے بدلے میں جنت دے اور اس شخص کے ماں باپ یا صرف ماں ہی زندہ ہو تو اسے چاہئے کہ وہ جہاد کی بجائے ماں کی خدمت کرے۔ ماں کی خدمت کرنے سے اسے آخرت میں جنت مل جائے گی۔

یعنی ماں کی خدمت اتنی بڑی بات اور انتا بڑا کام ہے کہ جس سے جنت ملتی ہے۔ اور یہ جو کہا گیا ہے کہ جنت ماؤں کے قدموں کے نیچے ہے۔ تو اس سے مراد یہ ہے کہ جنت کو تلاش کرنے کیلئے کہیں دُور جانے کی ضرورت نہیں، نہ اس کیلئے کہیں دور جا کر عبادت کرنے کی ضرورت ہے بلکہ اگر کوئی شخص اپنے گھر پر ہی اپنے ماں باپ یا ماں کی خدمت کرتا رہے تو اسے اس عمل کی وجہ سے جنت مل جائے گی۔

**سوال:-** ماں اور باپ میں سے زیادہ خدمت اور حسن سلوک کا حقدار کون ہے؟

**جواب:-** دونوں خدمت اور حسن سلوک کے حقدار ہیں، مگر چونکہ ماں بچے کی پرورش میں بہت زیادہ تکلیفیں اٹھاتی ہے اس لئے وہ خدمت اور حسن سلوک کی مستحق بھی زیادہ ہے۔ ہمارے پیارے نبی صلی اللہ تعالیٰ علیہ وسلم کے پاس ایک صحابی (رضی اللہ تعالیٰ عنہ) آئے اور انہوں نے آکر پوچھا کہ اے اللہ کے رسول (صلی اللہ تعالیٰ علیہ وسلم) یہ بتائیے کہ میرے اچھے برتاؤ (حسن سلوک) کا زیادہ حقدار کون ہے؟ پیارے نبی صلی اللہ تعالیٰ علیہ وسلم نے جواب دیا، تمہاری ماں۔ انہوں نے پھر پوچھا کہ اس کے بعد؟ پیارے نبی صلی اللہ تعالیٰ علیہ وسلم نے فرمایا، تمہاری ماں۔ انہوں نے پھر پوچھا کہ پھر کون حقدار ہے؟ پیارے نبی صلی اللہ تعالیٰ علیہ وسلم نے فرمایا، تمہاری ماں۔ انہوں نے پھر پوچھا کہ پھر کون حقدار ہے؟ پیارے نبی صلی اللہ تعالیٰ علیہ وسلم نے فرمایا، تمہارا باپ۔ پھر دیگر قریبی رشتہ دار درجہ بہ درجہ۔

حدیث کے الفاظ یہ ہیں:-

عَنْ بَهْرِ ابْنِ حَكِيمٍ عَنْ أَبِيهِ عَنْ جَدِّهِ قَالَ قُلْتُ يَا رَسُولَ اللَّهِ صَلَّى اللَّهُ تَعَالَى عَلَيْهِ وَسَلَّمَ مَنْ أَقْرَبُ قَالَ أُمُّكَ قُلْتُ ثُمَّ مَنْ قَالَ أُمُّكَ قُلْتُ ثُمَّ مَنْ قَالَ أُمُّكَ قُلْتُ ثُمَّ مَنْ قَالَ أَبَاكَ ثُمَّ الْأَقْرَبُ فَلَا قَرَبَ  
(مشکوٰۃ باب البر واصلہ، ص ۴۲۰)

**تشریح:-** اس حدیث سے معلوم ہوتا ہے کہ یوں تو ماں باپ دونوں ہی اچھے برتاؤ، حسن سلوک کے حقدار ہیں مگر ماں چونکہ بہت زیادہ تکلیفیں برداشت کر کے بچے کو پالتی ہے اس لئے وہ بہت زیادہ اچھے برتاؤ کی مستحق ہے۔ اگرچہ باپ بھی حسن سلوک کا حقدار ہے۔ اس حدیث سے بعض جاہل لوگ یہ سمجھ لیتے ہیں کہ بس باپ کا تو کوئی حق ہی نہیں اگر ہے بھی تو چوتھے درجہ میں۔ حالانکہ اس کا یہ مطلب ہر گز نہیں بلکہ مقصد ماں کی بہت زیادہ خدمت کرنے کی طرف توجہ دلانا ہے اور باپ اگر ناراض ہو جائے تو خدا ناراض ہو جاتا ہے یہ بات بھی نہیں بھولنی چاہئے۔



**سوال:-** کیا کسی حدیث میں آیا ہے کہ باپ کی ناراضگی سے اللہ تعالیٰ ناراض ہو جاتا ہے؟

**جواب:-** جی ہاں وہ حدیث اس طرح ہے:-

عَنْ عَبْدِ اللَّهِ بْنِ عُمَرَ رَضِيَ اللَّهُ تَعَالَى عَنْهُمَا قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ رَضِيَ الرَّبُّ فِي رَضَى الْوَالِدِ وَسَخَطَ الرَّبُّ فِي سَخَطِ الْوَالِدِ (سنن الترمذی: حدیث ۱۸۲۱، مشکوٰۃ باب البر والصلہ)

**تشریح:-** باپ اگر کسی وجہ سے ناراض ہو جائے تو اس شخص سے اللہ تعالیٰ بھی ناراض ہو جاتا ہے۔ اس لئے اللہ کی ناراضگی سے بچنے اور اللہ تعالیٰ سے اپنی مرادیں حاصل کرنے اور اس کو راضی رکھنے کا طریقہ یہ ہے کہ والد کو کبھی ناراض نہ کیا جائے؟

**سوال:-** اگر کسی کے والدین انتقال کر چکے ہوں اور اسے ان کی خدمت کا موقع نہ مل پایا ہو تو وہ کیا کرے؟

**جواب:-** اگر کسی کے والدین انتقال کر چکے ہوں مگر والدین کے رشتہ دار اور دوست ہوں تو ان سے اچھا برتاؤ (نیکی) کرنا چاہئے۔ ہمارے پیارے نبی صلی اللہ تعالیٰ علیہ وسلم نے فرمایا، بہترین نیکی انسان کا اپنے والدین کے دوستوں کے ساتھ نیکی کرنا ہے۔ حدیث کے الفاظ اس طرح ہیں:-

إِنَّ أَبَرَ النَّاسِ صِلَةَ الْوَلَدِ أَهْلًا وَدِ ابْنِهِ (صحیح مسلم، باب ۸۹۹، حدیث ۶۳۹۰، نیز ۳۶۲۹)

**تشریح:-** اس حدیث میں یہ بتایا گیا ہے کہ والدین کے دوستوں کا احترام کیا جائے اور ان سے اچھا برتاؤ (نیکی) کی جائے۔

**سوال:-** اگر کبھی والدین غصے ہو جائیں تو کیا کیا جائے؟

**جواب:-** اگر کسی وجہ سے والدین کبھی غصہ کریں تو ہمیں خاموش ہو جانا چاہئے اور اپنی زبان سے کوئی ایسا لفظ نہیں نکالنا چاہئے جس سے ان کو مزید غصہ آئے، بلکہ انہیں راضی کرنے کی کوشش کرنی چاہئے۔ ہمارے پیارے نبی صلی اللہ تعالیٰ علیہ وسلم نے فرمایا:- ”اس شخص نے اپنے والدین کے ساتھ نیکی نہیں کی جس نے ان کی طرف غصہ سے دیکھا۔“

حدیث شریف کے اصل الفاظ اس طرح ہیں:-

وَلَمْ يُكْرَ وَالِدَيْهِ مَن أَحَدُ النَّظَرِ إِلَيْهِمَا فِي حَالِ الْعُقُوقِ (سنن دار قطنی)

**تشریح:-** ماں باپ کی طرف غصے سے دیکھنا بھی منع ہے اور ان سے غصہ سے کوئی بات کہنا تو بہت ہی برا اور گناہ کا کام ہے۔

**سوال:-** والدین کے احترام کے بارے میں ہمارے پیارے نبی صلی اللہ تعالیٰ علیہ وسلم نے کیا فرمایا ہے؟

**جواب:-** والدین کے احترام کی ہمارے پیارے نبی صلی اللہ تعالیٰ علیہ وسلم نے بہت تاکید کی ہے، ایک بار ایک صاحب ہمارے پیارے نبی صلی اللہ تعالیٰ علیہ وسلم کے پاس آئے ان کے ساتھ ایک بوڑھے آدمی بھی تھے۔ پیارے نبی صلی اللہ تعالیٰ علیہ وسلم نے ان سے پوچھا، یہ تمہارے ساتھ کون صاحب ہیں؟ انہوں نے کہا، یہ میرے والد ہیں۔ پیارے نبی صلی اللہ تعالیٰ علیہ وسلم نے فرمایا، تو پھر تم ان کے آگے مت چلو، اور نہ ان کو گالی دلانے کا ذریعہ بنو اور نہ ان کے بیٹھنے سے پہلے بیٹھو، اور نہ ان کو ان کا نام لے کر پکارو۔ حدیث کے الفاظ یوں ہیں:-

عَنْ عَائِشَةَ رَضِيَ اللَّهُ تَعَالَى عَنْهَا قَالَتْ قَالَ النَّبِيُّ صَلَّى اللَّهُ تَعَالَى عَلَيْهِ وَسَلَّمَ لَا تَمْشِي أَمَامَ أَبِيكَ وَلَا تَسْتَسْبِ لَهُ وَلَا تَجْلِسَ قَبْلَهُ وَلَا تَدْعُهُ بِإِسْمِهِ (کنز العمال: حدیث ۴۵۵۱۳، وطبرانی فی الاوسط)

**تشریح:-** والدین کے ساتھ کہیں جانے کا اتفاق ہو تو ان کے پیچھے پیچھے چلیں آگے نہ چلیں، یا ان کے بائیں جانب ایک قدم پیچھے پیچھے چلیں، ان کے ساتھ بیٹھنے کا اتفاق ہو تو جب تک وہ کھڑے ہیں کھڑے رہیں، اور ان کے بیٹھنے کے بعد بیٹھیں۔ وہ بیٹھ جائیں تو ان کے سامنے سکڑ سٹ کر ادب سے بیٹھیں، پاؤں پھیلا کر اور اس طرح نہ بیٹھیں جس طرح اپنے ہم عمر دوستوں کے ساتھ بیٹھتے ہیں۔ ان سے بات کریں تو نرم لہجے میں اور نظریں جھکا کر احترام سے دھیمی آواز میں بات کریں۔ کسی کے والدین کو گالی نہ دیں ورنہ وہ پلٹ کر آپ کے والدین کو گالی دے گا اس طرح آپ اپنے والدین کو گالی دلانے کا ذریعہ بنیں گے۔



**سوال:-** والدین کو گالی دینا کبیرہ گناہ کہا گیا ہے۔ مگر کوئی اپنے والدین کو گالی تو نہیں دیتا؟

**جواب:-** جی ہاں عام طور پر کوئی اپنے والدین کو گالی نہیں دیتا۔ مگر اب اس ماڈرن معاشرہ میں ایسے لوگ بھی ہیں جو اپنے والدین کو گالی دینے لگے ہیں اور کچھ ایسے ہیں جو خود تو گالی نہیں دیتے مگر کسی دوسرے سے گالی دلوادیتے ہیں۔ ہمارے پیارے نبی صلی اللہ تعالیٰ علیہ وسلم نے فرمایا:-

”کبیرہ (بڑے بڑے) گناہوں میں سے ایک یہ بھی ہے کہ انسان اپنے والدین کو گالی دے۔ کسی نے پیارے نبی صلی اللہ تعالیٰ علیہ وسلم سے پوچھا کہ یا رسول اللہ صلی اللہ تعالیٰ علیہ وسلم! کیا کوئی شخص اپنے والدین کو بھی گالی دیتا ہے؟ پیارے نبی صلی اللہ تعالیٰ علیہ وسلم نے فرمایا ہاں! کوئی کسی دوسرے شخص کے باپ کو گالی دے اور پھر وہ شخص اس کے باپ کو گالی دے۔ یہ کسی کی ماں کو گالی دے اور پھر وہ شخص پلٹ کر اس کی ماں کو گالی دے۔“

حدیث کے الفاظ اس طرح ہیں:-

عَنْ عَبْدِ اللَّهِ بْنِ عَمْرٍو قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ مِنَ الْكَبَائِرِ شَتَمُ الرَّجُلِ وَالِدَيْهِ قَالُوا يَا رَسُولَ اللَّهِ وَهَلْ يَشْتِمُ الرَّجُلُ وَالِدَيْهِ ؟ قَالَ نَعَمْ يَسُبُّ أَبَا الرَّجُلِ فَيَسُبُّ أَبَاهُ وَيَسُبُّ أُمَّهُ فَيَسُبُّ أُمَّهُ (صحیح بخاری و مسلم: حدیث ۱۳۰)

**تشریح:-** اگر کسی کے ماں باپ کو کوئی گالی دے اور وہ پلٹ کر اس کے ماں باپ کو گالی دے تو اس طرح اپنے ماں باپ کو گالی دلوانے کا سبب یہ شخص خود ہوا۔ اس طرح کسی سے اپنے ماں باپ کو گالی دلوانا ایسا ہی برا ہے جس طرح خود گالی دینا برا ہے اور اسے کبیرہ گناہ یعنی بڑا گناہ کہا گیا ہے۔



**سوال:-** والدین کی نافرمانی سے کیا مراد ہے؟

**جواب:-** والدین کی نافرمانی سے مراد ان کا کہنا نہ ماننا یا ان کی بات اور حکم پر عمل نہ کرنا ہے۔ ہمارے پیارے نبی صلی اللہ تعالیٰ علیہ وسلم نے فرمایا، تمام گناہوں کی سزا اللہ تعالیٰ قیامت تک، جب تک چاہتا ہے ٹالتا رہتا ہے۔ سوائے والدین کی نافرمانی کے کہ اللہ تعالیٰ والدین کی نافرمانی کرنے والے کی سزا سے اس کے مرنے سے پہلے دنیا ہی میں دے دیتا ہے۔

اس حدیث کے الفاظ اس طرح ہیں:-

**كُلُّ الذُّنُوبِ يُؤَخِّرُ اللَّهُ تَعَالَى مَا شَاءَ مِنْهَا إِلَّا عُقُوقُ الْوَالِدَيْنِ فَإِنَّ اللَّهَ تَعَالَى يُعَجِّلُهُ لِصَاحِبِهِ فِي الْحَيَاةِ الدُّنْيَا قَبْلَ الْمَمَاتِ** (طبرانی وکنز العمال: حدیث ۴۵۵۴۵)

**تشریح:-** والدین کی بات نہ ماننا، ان کا حکم نہ ماننا، ان کے کہنے کے خلاف چلنا گناہ ہے اور اس کی ایک سزا انسان کو دنیا ہی میں مل جاتی ہے۔ آخرت میں اس نافرمانی کی وجہ سے بخشش نہ ہونا اور وہاں سزا ملنا الگ ہے۔ اس لئے والدین کی نافرمانی کسی صورت نہ کرنی چاہئے خواہ اس کیلئے بڑی سے بڑی قربانی دینا پڑے۔ ایک اور حدیث میں یہ بات اس طرح سمجھائی گئی ہے کہ حضرت معاذ بن جبل رضی اللہ تعالیٰ عنہ کو ہمارے پیارے نبی صلی اللہ تعالیٰ علیہ وسلم نے دس باتوں کی وصیت (ہدایت) کی ان میں سے ایک یہ بھی ہے کہ اللہ کے ساتھ کسی کو شریک نہ کرنا چاہئے اگرچہ تمہیں قتل کر دیا جائے اور جلاؤالا جائے اور والدین کی نافرمانی نہیں کرنی چاہئے اگر وہ تمہیں یہ حکم دیں کہ تم اپنے مال اور اہل و عیال کو بھی چھوڑ دو۔

حدیث کے اصل الفاظ اس طرح ہیں:-

**عَنْ عَلِيٍّ قَالَ قَالَ رَجُلٌ مِّنْ أَهْلِ الْيَمَنِ : يَا رَسُولَ اللَّهِ أَوْصِنِي قَالَ أَوْصِيكَ أَنْ لَا تُشْرِكَ بِاللَّهِ شَيْئاً وَإِنْ قُطِعَتْ أَوْ حُرِّقَتْ بِالنَّارِ وَلَا تَعْقِنَ وَالِدَيْكَ وَإِنْ أَرَادَكَ أَنْ تَخْرُجَ مِنْ دُنْيَاكَ فَاخْرُجْ** (کنز العمال: حدیث ۴۴۳۶۱، نیز الدیلمی)

**تشریح:-** اگر کسی کے والدین اسے یہ کہیں کہ فلاں کام کرو اور اس کے بیوی بچے اس سے کہیں کہ نہ کرو، یا اس کے والدین کہیں فلاں کام مت کرو اور اس کے بیوی بچے کہیں کہ فلاں کام کرو اور اس طرح یہ مسئلہ کھڑا ہو جائے کہ اب وہ کس کی بات مانے اور کس کی نہ مانے تو اسے ماں باپ کی بات ماننی چاہئے اگرچہ ایسا کرنے سے اس کے بیوی بچے اس سے ناراض ہو کر اسے چھوڑ کر چلے جائیں یا خود اس کو گھر سے نکال دیں۔ کیونکہ والدین کا حق بیوی بچوں سے زیادہ ہے اور ماں باپ کی فرماں برداری ضروری ہے۔ اسی طرح کوئی بھی ایسا کام جس کی وجہ سے والدین بیوی بچوں کو چھوڑ کر الگ ہو جانے کی ہدایت کریں تو ماں باپ کی بات ماننا ہوگی بشرطیکہ والدین کا حکم اللہ اور اس کے رسول صلی اللہ تعالیٰ علیہ وسلم کے حکم کے خلاف نہ ہو۔



## بھائی اور دوست کے حقوق

**سوال:-** بھائی کے بارے میں ہمارے پیارے نبی صلی اللہ تعالیٰ علیہ وسلم نے کیا فرمایا ہے؟

**جواب:-** بڑے بھائی کا احترام کرنا چاہئے ہمارے پیارے نبی صلی اللہ تعالیٰ علیہ وسلم نے فرمایا:-

**حَقُّ كَبِيرِ الْإِخْوَةِ عَلَى صَغِيرِهِمْ كَحَقِّ وَالِدِهِ**

یعنی بڑے بھائی کا حق چھوٹے بھائیوں پر ایسا ہے جیسا کہ باپ کا حق (بیٹوں پر)۔

**تشریح:-** اس حدیث میں بڑے بھائی کا ادب کرنے کا اسی طرح حکم ہے جیسے ماں باپ کا ادب کیا جانا چاہئے۔ ایک اور حدیث میں چھوٹوں پر نرمی اور شفقت کرنے کا حکم ہے اور ان سے پیار محبت سے بات کرنے کی ہدایت ہے۔ اس طرح ہمارے نبی صلی اللہ تعالیٰ علیہ وسلم نے چھوٹوں کو یہ سکھایا ہے کہ وہ بڑوں کا ادب کریں اور بڑوں سے کہا ہے کہ وہ چھوٹوں کے ساتھ مہربانی اور شفقت سے پیش آئیں۔

## اچھا دوست

**سوال:-** دوستوں کے بارے میں ہمارے پیارے نبی صلی اللہ تعالیٰ علیہ وسلم نے کیا فرمایا ہے؟

**جواب:-** دوستوں کے بارے میں ہمارے نبی صلی اللہ تعالیٰ علیہ وسلم نے جو باتیں بتائی ہیں ان میں سے ایک یہ ہے کہ

”بہترین دوست وہ ہیں جو اپنے دوست کے خیر خواہ ہوں۔“

حدیث کے الفاظ یوں ہیں:-

**عَنْ عَبْدِ اللَّهِ بْنِ عُمَرَ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ خَيْرُ الْأَصْحَابِ عِنْدَ اللَّهِ خَيْرُهُمْ لِصَاحِبِهِ۔**

**تشریح:-** اللہ کے رسول صلی اللہ تعالیٰ علیہ وسلم کے اس فرمان کا مطلب یہ ہے کہ جو دوست اپنے دوستوں کی بھلائی چاہے اور ان کا خیر خواہ ہو وہ دوست اللہ کے ہاں بہت اچھا سمجھا جاتا ہے۔ تو اس طرح ہر دوست کو یہ چاہئے کہ وہ اپنے دوستوں کی بھلائی کا کام کرے کسی معاملہ میں نہ تو ان کو نقصان پہنچائے، نہ تکلیف دے، نہ برا کہے، اور نہ ان کو کسی تکلیف میں دیکھ کر خوش ہو۔

بلکہ ہمیشہ ان کی خیر خواہی میں لگا رہے۔ ایسا کرنے سے وہ اللہ کے نزدیک اچھا انسان شمار ہوگا۔

## پڑوسی کے حقوق کے بارے میں احادیث

**سوال:-** پڑوسی کے بارے میں ہمارے پیارے نبی صلی اللہ تعالیٰ علیہ وسلم نے کیا فرمایا ہے؟

**جواب:-** پڑوسی کے بارے میں ہمارے پیارے نبی صلی اللہ تعالیٰ علیہ وسلم نے فرمایا:-

”جبرئیل علیہ السلام ہمیشہ مجھے پڑوسی کے متعلق وصیت کرتے رہے، حتیٰ کہ میں نے گمان کیا کہ وہ اس کو وارث بنادیں گے۔“  
حدیث کے الفاظ یوں ہیں:-

قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ مَا زَالَ جِبْرِيلُ يُوصِيَنِي بِالْجَارِ حَتَّى ظَنَنْتُ أَنَّهُ سَيُورِثُهُ

(مسند احمد: حدیث ۹۳۶۹، ابن ماجہ: حدیث ۲۶۶۳)

**تشریح:-** اس حدیث میں پڑوسی کے حقوق کے بارے میں بتایا گیا ہے کہ اللہ تعالیٰ نے اپنے نبی صلی اللہ تعالیٰ علیہ وسلم کو پڑوسی کا خیال رکھنے کی اس قدر تاکید کی کہ حضور صلی اللہ تعالیٰ علیہ وسلم یہ خیال فرمانے لگے کہ شاید اب یہ حکم آئیگا کہ پڑوسی تمہارے انتقال کے بعد تمہارا وارث اور مال میں شریک ہو گا۔ اس سے معلوم ہوتا ہے کہ پڑوسی کے حقوق بہت زیادہ ہیں اور ہمیں اپنے پڑوسیوں کا خیال رکھنا چاہئے اور انہیں کسی قسم کی تکلیف نہیں پہنچانی چاہئے۔

ایک اور حدیث میں ہے کہ ہمارے پیارے نبی صلی اللہ تعالیٰ علیہ وسلم نے فرمایا:-

”جو شخص اللہ اور قیامت کے دن پر یقین رکھتا ہو اسے چاہئے کہ وہ اپنے پڑوسی کی عزت کرے۔“

حدیث کے الفاظ یوں ہیں:-

مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلْيُكْرِمْ جَارَهُ (صحیح بخاری: حدیث ۵۵۶۰، صحیح مسلم ۳۲۵۵)

ایک اور حدیث میں ہے کہ

”جس شخص کے شر سے اس کا پڑوسی محفوظ نہ رہا وہ جنت میں نہیں جائے گا۔“

حدیث کے الفاظ یوں ہیں:-

لَا يَدْخُلُ الْجَنَّةَ مَنْ لَا يَأْمَنُ جَارَهُ بَوَاقِعَهُ (صحیح مسلم: حدیث ۲۶، مسند احمد ۸۰۷۸)

**تشریح:-** ان دونوں حدیثوں سے بھی معلوم ہوا کہ ہمیں اپنے پڑوسی کا خیال رکھنا چاہئے اور اسے کسی قسم کی تکلیف نہیں پہنچانی چاہئے۔



## مہمان کے حقوق اور احترام کے بارے میں احادیث

**سوال:-** مہمانوں کے بارے میں ہمارے پیارے نبی صلی اللہ تعالیٰ علیہ وسلم نے کیا فرمایا؟

**جواب:-** مہمانوں کے بارے میں ہمارے پیارے نبی صلی اللہ تعالیٰ علیہ وسلم کا فرمان ہے کہ

”جو شخص اللہ اور قیامت پر ایمان رکھتا ہو اسے چاہئے کہ وہ اپنے مہمانوں کی عزت کرے۔“

حدیث کے الفاظ یوں ہیں:-

مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلْيُكْرِمْ ضَيْفَهُ (صحیح مسلم: حدیث ۶۹، صحیح بخاری: حدیث ۵۶۷۰)

**سوال:-** اگر گھر میں کھانا کم ہو اور مہمان آجائیں تو کیا کیا جائے؟

**جواب:-** حضرت ابو ہریرہ رضی اللہ تعالیٰ عنہ (صحابی رسول صلی اللہ تعالیٰ علیہ وسلم) فرماتے ہیں کہ ایک انصاری (مدینے کے رہنے والے مسلمان)

کے ہاں ایک مہمان نے رات گزاری، اس انصاری کے پاس صرف اپنا اور اپنے بچوں کا کھانا تھا۔ اس نے بیوی سے کہا، بچوں کو سلا دو اور چر اغ بچادو اور تمہارے پاس جو کھانا ہے وہ مہمان کے آگے رکھ دو۔

حدیث کے الفاظ یوں ہیں:-

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ أَنَّ رَجُلًا مِنَ الْأَنْصَارِ بَاتَ بِمِ ضَيْفٍ فَلَمْ يَكُنْ عِنْدَهُ إِلَّا قُوْتُهُ وَقُوْتُ صَبْيَانِهِ فَقَالَ لِامْرَأَتِهِ نَوْمِي الصَّبِيَّةَ وَأَطْفِئِي السِّرَاجَ وَقَرِّي لِلضَّيْفِ مَا عِنْدَكَ (صحیح مسلم باب ۲۷۷: حدیث ۵۲۳۳، نیز ۳۸۳۰، صحیح بخاری: حدیث ۳۵۱۳)

**تشریح:-** اس حدیث سے صاف ظاہر ہے کہ اگر کھانا کم ہو تو خود بھوکا رہ لے مگر مہمان کو کھانا کھلائے کیونکہ اس میں مہمان کی عزت اور اللہ تعالیٰ کے ہاں بڑا درجہ ہے۔ اس میں بہت زیادہ ثواب دیا جاتا ہے۔

مہمانوں کی عزت صرف یہی کہ انہیں کھانا کھلایا جائے بلکہ ان کی عزت یوں بھی کی جانی ضروری ہے کہ ان کا پورا پورا احترام کیا جائے اور ان کے آرام و آسائش کا بھی خیال رکھا جائے۔



## ﴿خصائل﴾

**اچھے کام (خوبیوں) کے بارے میں احادیث**

**راستہ سے تکلیف دہ چیز کو ہٹانا**

**سوال:-** راستہ میں کبھی کبھار تکلیف دہ چیز نظر آتی ہے اسے ہٹا کر راستہ صاف کر دیا جائے تو کیا اس پر کوئی ثواب ملتا ہے؟

**جواب:-** حضرت ابو ہریرہ رضی اللہ تعالیٰ عنہ فرماتے ہیں کہ رسول اللہ صلی اللہ تعالیٰ علیہ وسلم نے فرمایا:-

”ایک شخص جارہا تھا راستہ میں اس نے ایک خاردار شاخ دیکھی، اس نے اس کو اٹھا کر ایک طرف کر دیا۔

اللہ تعالیٰ نے اس کی یہ نیکی قبول کر لی اور اس کو بخش دیا۔“

حدیث کے الفاظ یوں ہیں:-

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ مَرَّ رَجُلٌ بِغُصْنٍ شَجَرَةٍ عَلَى ظَهْرِ طَرِيقٍ فَقَالَ وَاللَّهِ لَا نَجِيئَ هَذَا عَنِ الْمُسْلِمِينَ لَا يُؤْذِيهِمْ فَأَدْخَلَ الْجَنَّةَ

(صحیح مسلم: حدیث ۴۷۴۳)

ایک اور حدیث میں ہے کہ اللہ کے رسول صلی اللہ تعالیٰ علیہ وسلم نے فرمایا:-

”ایک درخت مسلمانوں کو تکلیف دیتا تھا ایک شخص نے اس کو کاٹ دیا تو وہ جنت میں داخل ہو گیا۔“

حدیث کے الفاظ یوں ہیں:-

عَنْ أَبِي هُرَيْرَةَ عَنِ النَّبِيِّ صَلَّى اللَّهُ تَعَالَى عَلَيْهِ وَسَلَّمَ قَالَ لَقَدْ رَأَيْتُ رَجُلًا يَتَّقِلُبُ فِي الْجَنَّةِ فِي شَجَرَةٍ قَطَعَهَا مِنْ ظَهْرِ الطَّرِيقِ كَأَنَّهُ تُوْذِي النَّاسِ (صحیح مسلم: حدیث ۴۷۴۵)

جبکہ ایک حدیث اس طرح بیان کی گئی ہے:-

”حضرت ابو ہریرہ رضی اللہ تعالیٰ عنہ فرماتے ہیں کہ میں نے حضور صلی اللہ تعالیٰ علیہ وسلم کی خدمت میں عرض کیا، اے اللہ کے نبی! مجھے ایسی چیز بتائیے جس سے میں نفع حاصل کروں۔ آپ صلی اللہ تعالیٰ علیہ وسلم نے فرمایا، مسلمانوں کے راستہ سے کوئی تکلیف دہ چیز دُور کر دو۔“

حدیث کے الفاظ یوں ہیں:-

حَدَّثَنِي أَبُو بَرَزَةَ قَالَ قُلْتُ يَا نَبِيَّ اللَّهِ عَلِمَنِي شَيْئًا أَنْتَفِعُ بِهِ قَالَ إِعْزِلِ الْأَذَى عَنِ طَرِيقِ الْمُسْلِمِينَ (صحیح مسلم: حدیث ۴۷۴۷)

**تشریح:-** مذکورہ بالا حدیثوں سے معلوم ہوا کہ راستہ میں اگر کوئی ایسی چیز پڑی ہو جس سے چلنے والوں کو تکلیف پہنچ سکتی ہو تو اسے راستہ سے ہٹا کر ایک طرف کر دینا ثواب کا کام ہے اور ایسا کرنے والے لوگ اس معمولی سے کام کی بدولت جنت پاتے ہیں۔



## سچ بولنا

**سوال:-** سچ بولنے کے بارے میں ہمارے پیارے نبی صلی اللہ تعالیٰ علیہ وسلم کا فرمان کیا ہے؟

**جواب:-** حضرت عبداللہ بن مسعود رضی اللہ تعالیٰ عنہ فرماتے ہیں کہ رسول اللہ صلی اللہ تعالیٰ علیہ وسلم نے فرمایا:-

”سچ بولا کرو۔ کیونکہ سچ بولنا نیکی کا راستہ دکھاتا ہے اور نیکی جنت میں لے جائے گی۔ اور جو شخص ہمیشہ سچ بولتا ہے

اور سچ بولنے کی کوشش کرتا ہے وہ اللہ کے ہاں صدیق (یعنی بڑا سچا) لکھا جاتا ہے۔“

حدیث کے الفاظ یوں ہیں:-

عَنْ عَبْدِ اللَّهِ رَضِيَ اللَّهُ تَعَالَى عَنْهُ عَنِ النَّبِيِّ صَلَّى اللَّهُ تَعَالَى عَلَيْهِ وَسَلَّمَ قَالَ إِنَّ الصِّدْقَ يَهْدِي إِلَى الْبِرِّ  
وَإِنَّ الْبِرَّ يَهْدِي إِلَى الْجَنَّةِ وَإِنَّ الرَّجُلَ لَيَصْدُقُ حَتَّى يَكُونَ صِدِّيقًا وَإِنَّ الْكَذِبَ يَهْدِي إِلَى الْفُجُورِ  
وَإِنَّ الْفُجُورَ يَهْدِي إِلَى النَّارِ وَإِنَّ الرَّجُلَ لَيَكْذِبُ حَتَّى يُكْتَبَ عِنْدَ اللَّهِ كَذَّابًا (صحیح مسلم: حدیث ۴۷۲۰)

(صحیح بخاری: حدیث ۵۶۲۹)

## خوش اخلاقی کے بارے میں احادیث

**سوال:-** خوش اخلاقی کے بارے میں کوئی حدیث سنائیے۔

**جواب:-** حضرت ابو ہریرہ رضی اللہ تعالیٰ عنہ کہتے ہیں، اللہ کے رسول صلی اللہ تعالیٰ علیہ وسلم نے فرمایا:-

”ایمان والوں میں زیادہ کامل ایمان کے مالک وہ لوگ ہیں جو اخلاق میں زیادہ اچھے ہیں۔“

حدیث شریف کے الفاظ یوں ہیں:-

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ: قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ أَكْمَلُ الْمُؤْمِنِينَ إِيمَانًا أَحْسَنُهُمْ خُلُقًا (سنن الترمذی: حدیث ۱۰۸۲)

ایک اور حدیث میں ہے، حضرت ابو الدرداء رضی اللہ تعالیٰ عنہ نے کہا، اللہ کے رسول صلی اللہ تعالیٰ علیہ وسلم کا فرمان ہے:-

”قیامت کے دن مومن کے عمل کے پلڑے میں سب سے وزنی چیز جو رکھی جائے گی وہ اس کے اچھے اخلاق ہوں گے۔“

حدیث شریف کے الفاظ یوں ہیں:-

عَنْ أَبِي الدَّرْدَاءِ رَضِيَ اللَّهُ تَعَالَى عَنْهُ أَنَّ النَّبِيَّ صَلَّى اللَّهُ تَعَالَى عَلَيْهِ وَسَلَّمَ قَالَ مَا شَيْءٌ أَثْقَلُ فِي مِيزَانِ الْمُؤْمِنِ يَوْمَ الْقِيَامَةِ مِنْ خُلُقٍ حَسَنٍ وَإِنَّ اللَّهَ لَيُبْغِضُ الْفَاحِشَ الْبَذِيَّ (سنن الترمذی، ۱۹۲۵)

**تشریح:-** ان دونوں حدیثوں سے یہ بات معلوم ہوتی ہے کہ اچھے اخلاق یا خوش خلقی بہت بڑی دولت ہے۔ خوش خلقی سے مراد یہ ہے

کہ لوگوں کے ساتھ ادب، تمیز اور احترام کے ساتھ بات کرنا اور ہر معاملہ میں اچھے طریقے سے پیش آنا، چھوٹوں کے ساتھ

نرمی سے بات کرنا، بڑوں کے ساتھ احترام سے بات کرنا، والدین اور عزیز و اقارب (رشتہ داروں) کا ادب کرنا،

دوستوں اور محلے کے لوگوں کے ساتھ تمیز سے رہنا یہ سب باتیں خوش خلقی میں آتی ہیں۔



## ﴿رذائل﴾

### بعض برائیوں کے بارے میں احادیث

#### جھوٹ

**سوال:-** جھوٹ بولنا بری عادت ہے، جھوٹ کے بارے میں ہمارے پیارے نبی صلی اللہ تعالیٰ علیہ وسلم نے ہمیں کیا ہدایت کی ہے؟

**جواب:-** جھوٹ کے بارے میں حضرت ابو بکر صدیق رضی اللہ تعالیٰ عنہ فرماتے ہیں کہ نبی کریم صلی اللہ تعالیٰ علیہ وسلم نے فرمایا:-

”جھوٹ سے بچو۔ کیونکہ جھوٹ ایمان کے خلاف ہے۔“

حدیث کے الفاظ یوں ہیں:-

يَا أَيُّهَا النَّاسُ إِنِّي كُنتُ مِنَ الْكَذِبِ قَبْلَ الْكَذِبِ مُجَانِبٌ لِلْإِيمَانِ (کنز العمال ۲۸۳- حم)

**سوال:-** کیا ہنسی مذاق میں بھی جھوٹ بولنا ٹھیک نہیں؟

**جواب:-** ہمارے پیارے نبی صلی اللہ تعالیٰ علیہ وسلم نے فرمایا:-

”کوئی شخص اس وقت تک پورا مومن نہیں ہو سکتا جب تک وہ ہنسی مذاق میں بھی جھوٹ بولنا نہ چھوڑ دے۔“

حدیث کے الفاظ یوں ہیں:-

لَا يُؤْمِنُ عَبْدٌ إِلَّا بِمَنْ كَلَّمَهُ حَتَّى يَتْرُكَ الْكَذِبَ فِي الْمَرَاحَةِ (کنز العمال ۸۲۲۹- حم طس)

ایک حدیث میں بتایا گیا ہے کہ نبی اکرم صلی اللہ تعالیٰ علیہ وسلم نے فرمایا:-

”ہلاکت ہے اس شخص کیلئے جو بات کرتا ہے اور لوگوں کو ہنسانے کیلئے جھوٹ بولتا ہے۔ اس کیلئے ہلاکت ہے، اس کیلئے ہلاکت ہے۔“

ایک اور حدیث میں ہے کہ نبی اکرم صلی اللہ تعالیٰ علیہ وسلم نے فرمایا:-

”جھوٹ سے منہ کالا ہوتا ہے اور چغلی سے قبر کا عذاب ہوتا ہے۔“

حدیث کے الفاظ یوں ہیں:-

الْكَذِبُ يُسْوِدُ الْوَجْهَ وَالنَّمِيمَةُ عَذَابُ الْقَمْرِ (کنز العمال، ۸۲۰۱)

**تشریح:-** ان احادیث سے معلوم ہوا کہ جھوٹ بولنا بہت ہی بری بات ہے۔ قرآن کریم میں جھوٹ بولنے والے کو لعنتی کہا گیا ہے

اور جھوٹ بولنے والے کی کسی بات کا اعتبار نہیں رہتا۔ آخرت میں عذاب اور سزا الگ ملے گی۔ اس لئے جھوٹ سے بچنے

کی پوری پوری کوشش کی جائے۔

**سوال:-** اگر کوئی شخص جھوٹی قسم کھائے تو کیا اسے گناہ ملے گا؟

**جواب:-** جھوٹی قسم گناہ کبیرہ یعنی بڑا گناہ ہے۔ حضرت انس رضی اللہ تعالیٰ عنہ نے فرمایا، بڑے بڑے گناہ یہ ہیں:-

• اللہ کے ساتھ شریک ٹھہرانا۔

• ماں باپ کی نافرمانی کرنا۔

• کسی بے گناہ کو مار ڈالنا۔

• جھوٹی قسم کھانا۔

حدیث کے الفاظ یوں ہیں:-

اَكْبَرُ الْكِبَايِرِ: الشِّرْكُ بِاللّٰهِ وَعُقُوقُ الْوَالِدَيْنِ وَقَتْلُ النَّفْسِ وَيَمِينُ الْغَمُوسِ (کنز العمال ۷۷۹۸)

**سوال:-** کاروبار میں اکثر لوگ جھوٹی قسم کھا لیتے ہیں کیا یہ صحیح ہے؟

**جواب:-** کاروبار میں جھوٹی قسم کھانا گناہ ہے۔ ہمارے پیارے نبی صلی اللہ تعالیٰ علیہ وسلم نے فرمایا کہ

”جھوٹی قسم مال تو بکوادیتی ہے مگر نفع کی برکت کو گھٹا دیتی ہے۔“

ایک اور حدیث میں ہے:-

”جس شخص سے قسم کھانے کو کہا گیا ہے اور اس نے جھوٹی قسم کھائی تو وہ دوزخ میں اپنا چہرہ لے جائے گا اور وہیں ٹھکانا پائے گا۔“

حدیث کے الفاظ یوں ہیں:-

عَنْ عِمْرَانَ بْنِ حُصَيْنٍ قَالَ قَالَ النَّبِيُّ صَلَّى اللَّهُ تَعَالَى عَلَيْهِ وَسَلَّمَ مَنْ حَلَفَ عَلَى يَمِينٍ مَضْبُورَةٍ كَاذِبًا

فَلْيَتَّبِعُوا بِوَجْهِهِ مَقْعَدَهُ مِنَ النَّارِ (سنن ابی داؤد، ۲۸۲۱)

**تشریح:-** ان حدیثوں سے معلوم ہوا کہ جھوٹی قسم کھانا کتنی بری بات ہے اور اس کا نقصان کس قدر زیادہ ہے۔

جھوٹی قسم کھانے والا اگر توبہ نہ کرے تو دوزخ میں جائے گا۔ جھوٹی قسم کھانے سے مال میں برکت نہیں رہتی۔



**سوال:-** لا لچ کے بارے میں نبی کریم صلی اللہ تعالیٰ علیہ وسلم کا کیا ارشاد ہے؟

**جواب:-** لا لچ کے بارے میں اللہ کے رسول صلی اللہ تعالیٰ علیہ وسلم نے فرمایا:-

”ایمان اور لا لچ ایک دل میں جمع نہیں ہو سکتے۔“

حدیث کے الفاظ یوں ہیں:-

عَنْ أَبِي هُرَيْرَةَ وَشَهِيلٍ عَنِ الْقَعْقَاعِ بْنِ اللَّجَلَاذِ عَنْ أَبِي هُرَيْرَةَ أَنَّ رَسُولَ اللَّهِ صَلَّى اللَّهُ تَعَالَى عَلَيْهِ وَسَلَّمَ قَالَ لَا يَجْتَمِعُ شَيْءٌ وَإِيمَانٌ فِي قَلْبٍ رَجُلٍ وَلَا يَجْتَمِعُ غُبَارٌ فِي سَبِيلِ اللَّهِ وَدُخَانٌ جَهَنَّمَ فِي وَجْهِ عَبْدٍ (سنن ابی داؤد، ۸۱۵۶)

**تشریح:-** ایمان کا تقاضا یہ ہے کہ انسان ہر حال میں صبر کرے اور لا لچی آدمی کو کبھی صبر اور قرار نصیب نہیں ہوتا۔ اس لئے حضور صلی اللہ تعالیٰ علیہ وسلم نے یہ فرمایا کہ ایمان اور لا لچ ایک دل میں جمع نہیں ہو سکتے، یعنی جس دل میں ایمان کامل ہے اس میں لا لچ کبھی پیدا نہیں ہوگی اور جس میں لا لچ پیدا ہوگئی پھر اس میں ایمان کامل نہیں رہ سکتا۔

ایک اور حدیث شریف میں حضور صلی اللہ تعالیٰ علیہ وسلم نے فرمایا:-

”حرص و طمع (لا لچ) سے بچو کیونکہ اسی نے تم سے پہلے لوگوں کو برباد کیا۔ اسی نے ان کو

ایک دوسرے کا خون بہانے پر اکسایا اور انہوں نے حرام کو حلال سمجھا۔“

حدیث کے الفاظ یوں ہیں:-

عَنْ عَبْدِ اللَّهِ بْنِ عَمْرٍو قَالَ خُطِبَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ فَقَالَ إِيَّاكُمْ وَالشَّحَّ فَإِنَّمَا هَلَكَ مَنْ كَانَ قَبْلَكُمْ بِالشَّحِّ أَمَرَهُمْ بِالْبُخْلِ فَبَخِلُوا وَأَمَرَهُمْ بِالْقَطِيعَةِ فَقَطَعُوا وَأَمَرَهُمْ بِالْفُجُورِ فَفَجَرُوا (مسند احمد ۶۵۰۲، سنن ابی داؤد ۱۳۴۷)

لا لچی آدمی ہمیشہ اس غم میں مبتلا رہتا ہے کہ ہائے اسے فلاں چیز نہیں ملی اس سے اس کا دل ہمیشہ غمگین رہتا ہے اور اسے کبھی ذہنی سکون نہیں ملتا۔ اس کے بجائے اگر وہ صبر و شکر کرے تو اسے دلی اطمینان اور سکون حاصل ہو سکتا ہے۔ اسی لئے کہا جاتا ہے کہ ”لا لچ بری بلا ہے۔“

**سوال:-** حسد کے بارے میں حدیث شریف میں کیا بتایا گیا ہے؟

**جواب:-** حضرت عبد اللہ بن مسعود رضی اللہ تعالیٰ عنہ نے بیان کیا کہ نبی کریم صلی اللہ تعالیٰ علیہ وسلم نے فرمایا:-

”حسد نیکوں کو اس طرح کھا جاتا ہے جس طرح آگ لکڑی کو کھا جاتی ہے۔“

حدیث کے الفاظ یوں ہیں:-

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ أَنَّ النَّبِيَّ صَلَّى اللَّهُ تَعَالَى عَلَيْهِ وَسَلَّمَ قَالَ إِيَّاكُمْ وَالْحَسَدَ فَإِنَّ الْحَسَدَ يَأْكُلُ الْحَسَنَاتِ كَمَا تَأْكُلُ النَّارُ الْحَطَبَ (سنن ابوداؤد: حدیث ۴۲۵۷)

**تشریح:-** حسد ایک برائی ہے اور وہ یہ ہے کہ کوئی شخص یہ سوچے کہ فلاں آدمی کے پاس جو چیز ہے وہ میرے پاس کیوں نہیں اور پھر دل میں یہ خواہش رکھے کہ وہ چیز مجھے ملے یا نہ ملے مگر اس شخص کے پاس سے نہیں ہونا چاہئے۔ اس طرح حسد کرنے والا شخص ہمیشہ دوسرے سے جلتا رہتا ہے اور کسی دوسرے کو اللہ نے جو نعمت دی ہوتی ہے یہ اس نعمت کے اس سے چھین جانے کی دعا اور خواہش کرتا رہتا ہے۔ جو شخص اس طرح کا خیال دل میں لائے اور دوسرے سے حسد کرے اس کی نیکیاں حسد کی وجہ سے ختم ہوتی رہتی ہیں۔



## چغل خوری اور غیبت

**سوال:-** چغلی یا چغل خوری کے بارے میں ہمارے پیارے نبی صلی اللہ تعالیٰ علیہ وسلم نے کیا فرمایا؟

**جواب:-** اس سلسلہ میں ہمارے پیارے نبی صلی اللہ تعالیٰ علیہ وسلم کا فرمان ہے کہ

**لَا يَدْخُلُ الْجَنَّةَ نَمَامٌ** (صحیح مسلم: حدیث ۱۵۱، البخاری: حدیث ۵۵۹۶)

چغل خور جنت میں داخل نہیں ہو سکے گا۔

**سوال:-** غیبت کسے کہتے ہیں اور اس کے بارے میں اللہ کے رسول صلی اللہ تعالیٰ علیہ وسلم کا کیا ارشاد ہے؟

**جواب:-** حضرت ابو ہریرہ رضی اللہ تعالیٰ عنہ فرماتے ہیں، جناب رسول اللہ صلی اللہ تعالیٰ علیہ وسلم نے فرمایا:-

”جانتے ہو غیبت کیا ہے؟ لوگوں نے کہا، اللہ اور اس کے رسول صلی اللہ تعالیٰ علیہ وسلم ہی بہتر جانتے ہیں۔ حضور صلی اللہ تعالیٰ علیہ وسلم نے فرمایا، غیبت یہ ہے کہ تم اپنے بھائی کے بارے میں ایسی بات (اس کی پیٹھ پیچھے کہو) جو (اس کی موجودگی میں کہنے پر) اسے بری لگے۔ کسی نے پوچھا، اگر وہ بات (یا برائی) میرے اس بھائی میں موجود ہے تو؟ حضور صلی اللہ تعالیٰ علیہ وسلم نے فرمایا، اگر وہ بات (برائی) اس میں موجود ہو جب ہی تو یہ غیبت ہے اور اگر وہ اس میں موجود نہ ہو تو پھر تو یہ بہتان ہے۔“

حدیث کے الفاظ یوں ہیں:-

**عَنْ أَبِي هُرَيْرَةَ رَضِيَ اللَّهُ تَعَالَى عَنْهُ أَنَّ رَسُولَ اللَّهِ صَلَّى اللَّهُ تَعَالَى عَلَيْهِ وَسَلَّمَ قَالَ أَتَذَرُونَ مَا النِّيبَةُ قَالُوا اللَّهُ وَرَسُولُهُ أَعْلَمُ قَالَ ذِكْرُكَ أَخَاكَ بِمَا يَكْرَهُ قِيلَ أَفَرَأَيْتَ إِنْ كَانَ فِي أَخِي مَا أَقُولُ قَالَ إِنْ كَانَ فِيهِ مَا تَقُولُ فَقَدْ اغْتَابْتَهُ وَإِنْ لَمْ يَكُنْ فِيهِ فَقَدْ بَهَّتَهُ** (صحیح مسلم: حدیث ۴۶۹۰، سنن ابوداؤد: حدیث ۴۲۳۱)

**تشریح:-** مندرجہ بالا دونوں حدیثوں کا مطلب یہ ہے کہ چغلی یا چغل خوری بہت بری چیز ہے۔ چغل خوری کرنے والا جنت میں داخل نہیں ہو سکے گا اور چغل خوری یہ ہے کہ کسی شخص کی غیر موجودگی میں اس کے بارے میں ایسی باتیں کہی جائیں، جو اس کے سامنے کہنے سے اسے بری لگیں۔ غیبت (چغلی) کرنے والے کی توبہ بھی قبول نہیں ہوتی۔ ایک حدیث شریف میں ہے کہ گناہ گار کی توبہ قبول ہو جاتی ہے لیکن غیبت (چغلی) کرنے والے کی توبہ اس وقت تک قبول نہیں ہوتی جب تک وہ اس شخص سے معافی نہ مانگ لے جس کی اس نے غیبت (چغلی) کی ہو۔ اگر وہ شخص نہ ملے یا معاف نہ کرے تو غیبت کا کفارہ یہ ہے کہ جس کی غیبت کی ہے اس کیلئے استغفار کرے یعنی اس کے حق میں دعا کرے کہ اللہ اسے بخش دے اور مجھے بھی۔



## کسی کی نقل اتارنا

**سوال:-** کیا کسی کی نقل اتارنا گناہ ہے؟

**جواب:-** جی ہاں۔ کسی کی نقل اتارنا اچھی بات نہیں۔ حضرت عائشہ رضی اللہ تعالیٰ عنہا بیان کرتی ہیں کہ نبی کریم صلی اللہ تعالیٰ علیہ وسلم نے فرمایا:-

”مجھے یہ بات پسند نہیں کہ میں کسی کی نقل اتاروں اگرچہ میرے لئے ایسا اور ایسا (فائدہ) ہو۔“

حدیث شریف کے الفاظ یوں ہیں:-

عَنْ عَائِشَةَ قَالَتْ: قَالَ النَّبِيُّ صَلَّى اللَّهُ تَعَالَى عَلَيْهِ وَسَلَّمَ مَا أَحَبُّ إِلَيَّ حَكِيئَةُ أَحَدًا وَأَنِّي كُذَّا وَكَذَّا  
(سنن ابوداؤد: حدیث ۴۲۳۲، نیز کنز العمال: حدیث ۸۰۳۵)

## بد گمانی

**سوال:-** بد گمانی کرنا کیسا ہے؟

**جواب:-** بد گمانی حرام ہے۔ اللہ کے رسول صلی اللہ تعالیٰ علیہ وسلم نے فرمایا:-

”اللہ تعالیٰ نے مسلمان کے خون، اس کی عزت اور اس کے بارے میں بد گمانی کو حرام کر دیا ہے۔“

حضرت ابو ہریرہ رضی اللہ تعالیٰ عنہ فرماتے ہیں۔ اللہ کے رسول صلی اللہ تعالیٰ علیہ وسلم نے فرمایا:-

”بد گمانی سے بچو۔ کیونکہ بد گمانی سب سے جھوٹی بات ہے۔“

حدیث کے الفاظ یوں ہیں:-

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ أَنَّ رَسُولَ اللَّهِ صَلَّى اللَّهُ تَعَالَى عَلَيْهِ وَسَلَّمَ قَالَ إِنِّي أَكْذَبُ الْكَلِمَاتِ أَكْذَبُ الْخَطِّ  
(صحیح بخاری: حدیث ۴۷۴۷، صحیح مسلم: حدیث ۲۵۳۲)

**تشریح:-** بد گمانی کا مطلب یہ ہے کہ کسی شخص کے بارے میں دل میں یہ سوچنا کہ وہ اچھا نہیں یا برا ہے یا بخیل ہے یا بدکار ہے وغیرہ اس طرح کسی شخص کے بارے میں دل میں ایسی بات سوچنا جو اس میں نہ پائی جاتی ہو، یہ بد گمانی ہے۔ اسی طرح کوئی نقصان ہو جائے تو یہ سوچنا کہ یہ نقصان فلاں شخص کی وجہ سے ہی ہوا ہو گا۔ حالانکہ اس کی وجہ سے نہ ہوا ہو۔

اس طرح کے خیال اور گمان کو بد گمانی یا ظن سو کہتے ہیں۔ اللہ اور اس کے رسول صلی اللہ تعالیٰ علیہ وسلم نے اس سے سختی سے منع فرمایا، اسے حرام قرار دیا اور اس سے بچنے کی تاکید فرمائی ہے۔



## ترکِ تعلق (ناراضگی)

**سوال:-** آج کل ذرا اسی بات پر بول چال بند کر لی جاتی ہے۔ اس کے بارے میں ہمارے پیارے نبی کریم صلی اللہ تعالیٰ علیہ وسلم کا کیا حکم ہے؟

**جواب:-** حضرت ابو ہریرہ رضی اللہ تعالیٰ عنہ فرماتے ہیں کہ اللہ کے رسول صلی اللہ تعالیٰ علیہ وسلم نے فرمایا:-  
”تین دن کے بعد ترکِ تعلق جائز نہیں ہے۔“

حدیث کے الفاظ یوں ہیں:-

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ أَنَّ رَسُولَ اللَّهِ صَلَّى اللَّهُ تَعَالَى عَلَيْهِ وَسَلَّمَ قَالَ لَا هِجْرَةَ بَعْدَ ثَلَاثٍ  
(صحیح مسلم: حدیث ۴۶۴۵، مسند احمد ۸۵۶۴)

**تشریح:-** کسی معمولی سی بات پر ایک دوسرے سے بول چال بند کر دینا اچھا نہیں۔ لیکن اگر کسی وجہ سے ایسا ہو ہی جائے تو تین دن سے زیادہ کسی سے بول چال بند نہیں رکھنا چاہئے۔ بلکہ غصہ ناراضگی ختم کر کے آپس میں صلح کرتے ہوئے بول چال پھر سے شروع کر دینی چاہئے۔

**سوال:-** غصہ انسان کو کسی نہ کسی بات پر آ ہی جاتا ہے۔ اس کے بارے میں ہمارے پیارے نبی کریم صلی اللہ تعالیٰ علیہ وسلم کا کیا فرمان ہے؟

**جواب:-** ایک شخص نے اللہ کے رسول صلی اللہ تعالیٰ علیہ وسلم سے کہا، مجھے کوئی نصیحت کیجئے۔ آپ صلی اللہ تعالیٰ علیہ وسلم نے فرمایا، ”غصہ نہ کیا کرو۔“ اس نے یہ بات معمولی سمجھ کر پھر کہا مجھے کوئی نصیحت فرمائیے۔ آپ صلی اللہ تعالیٰ علیہ وسلم نے فرمایا، غصہ نہ کرو۔ اس نے تیسری بات پھر یہی عرض کیا۔ آپ صلی اللہ تعالیٰ علیہ وسلم نے تیسری بار پھر یہی جواب دیا کہ غصہ نہ کیا کرو۔“  
حدیث کے الفاظ یوں ہیں:-

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ أَنَّ رَجُلًا قَالَ لِلنَّبِيِّ صَلَّى اللَّهُ تَعَالَى عَلَيْهِ وَسَلَّمَ أَوْصِنِي قَالَ لَا تَغْضَبْ  
فَرَدَّ ذَلِكَ مِرَارًا قَالَ لَا تَغْضَبْ (صحیح بخاری: حدیث ۵۶۵۱، سنن الترمذی: ۱۹۴۳)

**تشریح:-** اس حدیث سے معلوم ہوتا ہے کہ غصہ بہت سی خرابیوں اور برائیوں کی جڑ ہے۔ اسی لئے اللہ کے رسول صلی اللہ تعالیٰ علیہ وسلم نے بار بار اس شخص کو یہی نصیحت کی کہ ”غصہ نہ کیا کرو۔“ ایک اور حدیث میں ہے کہ اگر کسی شخص کو غصہ آجائے تو وہ اعموٰ باللہ من الشیطن الرجم پڑھے۔ (صحیح بخاری، کتاب الادب)  
ایک حدیث میں ہے کہ

”غصہ شیطان سے ہے اور شیطان آگ سے بنا ہے اور آگ کو پانی ٹھنڈا کرتا ہے تو جسے غصہ آئے اسے چاہئے کہ وہ وضو بنالے۔“  
ایک اور حدیث شریف میں ہے کہ

”جس کو غصہ آئے وہ اگر کھڑا ہے اسے چاہئے کہ بیٹھ جائے، اگر اس سے بھی غصہ کم نہ ہو تو لیٹ جائے۔“  
حدیث کے الفاظ یوں ہیں:-

عَنْ أَبِي ذَرٍّ قَالَ إِنَّ رَسُولَ اللَّهِ صَلَّى اللَّهُ تَعَالَى عَلَيْهِ وَسَلَّمَ قَالَ لَنَا إِذَا غَضِبَ أَحَدُكُمْ وَهُوَ قَائِمٌ فَلْيَجْلِسْ فَإِنْ ذَهَبَ عَنْهُ الْغَضَبُ وَإِلَّا فَلْيَضْطَجِعْ (سنن ابی داؤد: حدیث ۴۱۵۱)

ایک حدیث میں غصہ کے بارے میں ہمارے پیارے نبی کریم صلی اللہ تعالیٰ علیہ وسلم کا فرمان اس طرح ملتا ہے۔ فرمایا:-  
”وہ شخص طاقتور نہیں جو لوگوں کو پچھاڑ دے، پہلوان وہ ہے جو غصہ کے وقت خود کو قابو میں رکھ سکے۔“

حدیث کے الفاظ یوں ہیں:-

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ أَنَّ رَسُولَ اللَّهِ صَلَّى اللَّهُ تَعَالَى عَلَيْهِ وَسَلَّمَ قَالَ لَيْسَ الشَّدِيدُ  
بِالصُّرْعَةِ إِنَّمَا الشَّدِيدُ الَّذِي يَمْلِكُ نَفْسَهُ عِنْدَ الْغَضَبِ (صحیح مسلم: حدیث ۴۷۲۳، صحیح بخاری: حدیث ۵۶۳۹)



**سوال:-** گالم گلوچ کے بارے میں اللہ کے رسول صلی اللہ تعالیٰ علیہ وسلم کا کیا حکم ہے؟

**جواب:-** گالم گلوچ کے بارے میں اللہ کے رسول صلی اللہ تعالیٰ علیہ وسلم کا ارشاد ہے:-

**سَبَابُ الْمُسْلِمِ فُسُوقٌ وَقِتَالُهُ كُفْرٌ**

یعنی مسلمان کو گالی دینا فسق ہے اور اس کے ساتھ لڑائی جھگڑا کرنا کفر ہے۔

**تشریح:-** گالم گلوچ کو اللہ کے رسول صلی اللہ تعالیٰ علیہ وسلم نے فسق بتایا ہے۔ اور فسق کا مطلب ہے ایسا کام جس سے برائی پھیلے۔

فاسق ایسے لوگوں کو کہا جاتا ہے جو فساد اور برائی پھیلانے کا کام کرتے ہیں۔ اس کا مطلب یہ ہوا کہ گالی دینا بہت بری بات ہے اس سے معاشرہ میں فسق (برائی) پھیلتی ہے۔ اس سلسلہ میں ایک حدیث حضرت ابو ہریرہ رضی اللہ تعالیٰ عنہ نے اس طرح بیان کی ہے کہ رسول اللہ صلی اللہ تعالیٰ علیہ وسلم نے فرمایا:-

”جب دو شخص ایک دوسرے کو گالیاں دیتے ہیں تو اس کا گناہ پھل کرنے والے کو ہوتا ہے، بشرطیکہ دوسرا (مظلوم) حد سے نہ بڑھے۔“  
حدیث کے الفاظ یوں ہیں:-

**عَنْ أَبِي هُرَيْرَةَ رَضِيَ اللَّهُ تَعَالَى عَنْهُ أَنَّ رَسُولَ اللَّهِ صَلَّى اللَّهُ تَعَالَى عَلَيْهِ وَسَلَّمَ قَالَ الْمُسْتَبَانِ مَا قَالَا  
فَعَلَى الْبَادِي مَا لَمْ يَعْتَدِ الْمَظْلُومُ (صحیح مسلم: حدیث ۴۶۸۸، مستدرک احمد ۷: ۶۹۰)**

## لعنت بھیجنا

**سوال:-** لعنت کے بارے میں اللہ کے رسول صلی اللہ تعالیٰ علیہ وسلم کا کوئی حکم بتائیے۔

**جواب:-** اللہ کے رسول صلی اللہ تعالیٰ علیہ وسلم نے فرمایا:-

”مومن پر لعنت کرنا اسے قتل کرنے کی طرح ہے۔“

**تشریح:-** کسی پر لعنت بھیجنا جبکہ وہ مسلمان مومن ہو قتل کرنے کے برابر گناہ ہے۔ ایک بار ایک شخص کی چادر کو ہوا اُدھر اُدھر

اُڑانے لگی تو اس نے ہوا پر لعنت بھیجی۔ اللہ کے رسول صلی اللہ تعالیٰ علیہ وسلم نے یہ سن کر فرمایا:-

”اس پر لعنت نہ بھیجو کہ وہ تو صرف اللہ کی فرمانبرداری ہے۔“

حدیث کے الفاظ یوں ہیں:-

عَنْ ابْنِ عَبَّاسٍ أَنَّ رَجُلًا لَعَنَ الرِّيحَ عِنْدَ النَّبِيِّ صَلَّى اللَّهُ تَعَالَى عَلَيْهِ وَسَلَّمَ فَقَالَ لَا تَلْعَنَ الرِّيحَ فَإِنَّهَا مَأْمُورَةٌ وَإِنَّهُ مَنْ لَعَنَ شَيْئًا لَيْسَ لَهُ بِأَهْلٍ رَجَعَتِ اللَّعْنَةُ عَلَيْهِ (سنن الترمذی: حدیث ۱۹۰۱)

اسی طرح ایک بار ایک عورت نے اپنی اونٹنی پر لعنت بھیجی تو اللہ کے رسول صلی اللہ تعالیٰ علیہ وسلم نے اس عورت کی اونٹنی کو باقی اونٹوں سے الگ کر دیا۔ گویا یہ اس کی ایک طرح کی سزا تھی تاکہ وہ عورت دوبارہ ایسا نہ کرے۔

حدیث کے الفاظ یوں ہیں:-

عَنْ عِمْرَانَ بْنِ حُصَيْنٍ أَنَّ النَّبِيَّ صَلَّى اللَّهُ تَعَالَى عَلَيْهِ وَسَلَّمَ كَانَ فِي سَفَرٍ فَسَمِعَ لَعْنَةً فَقَالَ مَا هَذِهِ قَالُوا فَلَانَةٌ لَعَنَتْ رَاحِلَتَهَا فَقَالَ النَّبِيُّ صَلَّى اللَّهُ تَعَالَى عَلَيْهِ وَسَلَّمَ ضَمُّوا عَنْهَا فَإِنَّهَا مَلْعُونَةٌ فَوَضَعُوا عَنْهَا قَالَ عِمْرَانُ فَكَأَنِّي أَنْظَرُ إِلَيْهَا نَاقَةً وَرَقَاءً (سنن ابی داؤد: حدیث ۴۱۹۸)



## مارنا پیٹنا

**سوال:-** معمولی معمولی باتوں پر بچے مار پیٹ پر اترتے ہیں۔ اس کے بارے میں اللہ کے رسول صلی اللہ تعالیٰ علیہ وسلم کا کوئی حکم بتائیے۔  
**جواب:-** اللہ کے رسول صلی اللہ تعالیٰ علیہ وسلم نے فرمایا:-

”مسلمانوں کی فہیت نہ کرو، نہ ہدیہ واپس کرو، اور نہ مسلمانوں کو مارو۔“

حدیث کے الفاظ یوں ہیں:-

لَا تَغْتَابُوا الْمُسْلِمِينَ وَلَا تَرُدُّوا الْهَدِيَّةَ وَلَا تَضْرِبُوا الْمُسْلِمِينَ (سنن ابی داؤد: حدیث ۴۶۳۶)

یعنی اگر تم میں سے کسی شخص کا اپنے (مسلمان) بھائی سے جھگڑا ہو جائے تو اس کے چہرے پر طمانچہ نہ مارے۔

ایک اور حدیث میں ہے:-

إِذَا قَاتَلَ أَحَدُكُمْ أَخَاهُ فَلَا يَلْطِمَنَّ الْوَجْهَ

**تشریح:-** لڑائی جھگڑانا پسندیدہ حرکت ہے۔ مگر کبھی کبھار اس کی نوبت نہ چاہتے ہوئے بھی آئی جاتی ہے۔ بچوں میں اکثر ایسا ہوتا رہتا ہے۔ اول تو اللہ کے رسول صلی اللہ تعالیٰ علیہ وسلم نے لڑائی جھگڑے سے اور ایک دوسرے کو مارنے سے منع کیا ہے، اس لئے اس سے بچنا ہی چاہئے لیکن اگر کبھی خدا نخواستہ ایسا ہو جائے تو کسی کے منہ پر طمانچہ ہر گز نہ مارا جائے۔

اساتذہ، والدین اور بڑے بہن بھائیوں کو بھی اس بات کا خیال رکھنا چاہئے کہ اگر کبھی کسی چھوٹے بچے کو کسی شرارت پر سزا دی ہو تو اس کے منہ پر نہ ماریں کیونکہ ہمارے پیارے نبی صلی اللہ تعالیٰ علیہ وسلم نے اس سے منع کیا ہے۔

**سوال:-** دھوکہ آج کل عام ہے۔ اس کے بارے میں اللہ کے رسول صلی اللہ تعالیٰ علیہ وسلم کا کیا حکم ہے؟

**جواب:-** دھوکہ کے بارے میں ہمارے پیارے نبی صلی اللہ تعالیٰ علیہ وسلم نے فرمایا:-

”جس نے دھوکہ کیا اس کا ہم سے کوئی تعلق نہیں۔“

حدیث کے الفاظ یوں ہیں:-

**مَنْ غَشَّ فَلَيْسَ مِنَّا** (صحیح مسلم: حدیث ۱۴، ابن ماجہ: حدیث ۱۲۳۶)

ایک اور حدیث میں ہے:-

حضرت عبد اللہ بن عمر رضی اللہ تعالیٰ عنہما فرماتے ہیں کہ نبی کریم صلی اللہ تعالیٰ علیہ وسلم نے دھوکہ سے منع فرمایا ہے۔

حدیث کے الفاظ یہ ہیں:-

**إِنَّ النَّبِيَّ صَلَّى اللَّهُ تَعَالَى عَلَيْهِ وَسَلَّمَ نَهَى عَنِ النَّجْشِ** (بخاری: حدیث ۱۹۹۸، و مسلم: حدیث ۲۷۹۲)

ایک حدیث حضرت ابو ہریرہ رضی اللہ تعالیٰ عنہ نے اس طرح بیان کی۔ وہ کہتے ہیں کہ اللہ کے رسول صلی اللہ تعالیٰ علیہ وسلم نے فرمایا:-

”ایک دوسرے کو دھوکہ نہ دو۔“

حدیث کے الفاظ یہ ہیں:-

**لَا تَنَّا جَشُورًا** (بخاری: حدیث ۱۹۹۶، و مسلم: حدیث ۱۲۲۵)

**تشریح:-** مندرجہ بالا حدیثوں میں دھوکہ دینے سے سختی سے منع کیا گیا ہے حتیٰ کہ ایک حدیث میں یہ کہا گیا ہے کہ

جس نے دھوکہ دیا وہ ہم میں سے نہیں یا اس کا ہم سے کوئی تعلق نہیں، اس کا مطلب یہ ہے کہ دھوکہ دینے والے شخص کو

مسلم کیونٹی، مسلم قوم سے الگ کر دیا گیا ہے، اگر کوئی شخص مسلمان ہو اور دھوکہ کرے تو اسے جان لینا چاہئے کہ اللہ کے رسول

صلی اللہ تعالیٰ علیہ وسلم سے اس کا کوئی تعلق نہیں۔ وہ اگرچہ زبان سے مسلمان ہونے کا دعویٰ کرے اور لوگوں سے کہتا پھرے کہ

میں حضور صلی اللہ تعالیٰ علیہ وسلم کا امتی ہوں۔ اس کی اس بات کا کوئی اعتبار نہیں کیا جائے گا کیونکہ دھوکہ دینا اور اپنے آپ کو مسلمان کہنا

اور حضور صلی اللہ تعالیٰ علیہ وسلم کا امتی ظاہر کرنا دو متضاد چیزیں ہیں۔ نصیحت اس میں ہمارے لئے یہ ہے کہ اگر تم میرے امتی اور

مسلم کہلانا چاہتے ہو تو تمہیں دھوکہ فریب اور دیگر اسی طرح کی برائیوں کو چھوڑنا ہو گا۔



**سوال:-** چوری کرنا بچوں اور بڑوں کی عادت بنتی جا رہی ہے۔ اس کے بارے میں اللہ کے رسول صلی اللہ تعالیٰ علیہ وسلم کا کوئی حکم بتائیے۔

**جواب:-** چوری کرنا بہت بری عادت ہے ہمارے پیارے نبی کریم صلی اللہ تعالیٰ علیہ وسلم نے فرمایا:-

”جب چور چوری کرتا ہے تو اس میں ایمان نہیں رہتا۔“ (صحیح بخاری: حدیث ۶۲۸۴)

حدیث شریف کے الفاظ یوں ہیں:-

لَا يَسْرِقُ السَّارِقُ حِينَ يَسْرِقُ وَهُوَ مُؤْمِنٌ يَخْرُجُ مِنْهُ الْإِيمَانُ فَإِنْ تَابَ رَجَعَ إِلَيْهِ

یعنی جب چور چوری کرتا ہے اور وہ مومن ہوتا ہے تو اس وقت ایمان اس سے رخصت ہو جاتا ہے،

پھر اگر وہ توبہ کر لے تو ایمان لوٹ آتا ہے۔

**تشریح:-** چوری کرنا ایمان کے خلاف ہے یعنی جو شخص مومن ہو وہ چور نہیں ہونا چاہئے کیونکہ ایمان کا تقاضا یہ ہے کہ اپنے آپ کو

ہر برائی سے بچایا جائے۔ چوری ایک برائی ہے۔ ایک جرم ہے۔ بچوں کی یہ عادت ہوتی ہے کہ وہ آنکھ بچا کر گھر سے تھوڑے بہت

پیسے چرالیتے ہیں۔ یہ عادت پھر بڑھتی رہتی ہے اور انسان عادی چوری بن جاتا ہے۔ بچوں کو خاص طور پر اس بات کا خیال رکھنا چاہئے

کہ وہ چوری نہ کریں جو چیز ضروری ہو گھر والوں سے مانگ کر لیں۔ اگر مانگنے پر وہ چیز نہ ملے تو صبر کریں مگر چوری نہ کریں۔

چوری کریں گے اور دوستوں کو پتا چلے گا تو بدنامی ہوگی۔ بڑے ہو کر چوری کی عادت نہیں چھوٹے گی اور پھر یہ چوری ایک دن اپنا کام

دکھائے گی اور مجرموں میں نام شامل ہوگا۔ دنیا و آخرت میں سزا بھگتنا ہوگی۔ دنیا میں بچ بھی گئے تو آخرت میں کیسے بچیں گے؟